

وَلَا تَقُولُوا لِمَنْ يُقْتَلُ فِي سَبِيلِ اللَّهِ أَمْوَاتٌ
بَلْ أَحْيَاءٌ وَلَكِنْ لَا تَشْعُرُونَ (القرآن)

الْأَنْبِيَاءُ أَحْيَاءُ فِي قُبُورِهِمْ يُصَلُّونَ (الحدیث)

حقیقہ عذاب قبر

اور

اس کا انکار ایک سنگین غلطی

بِسْمِ اللَّهِ الرَّحْمَنِ الرَّحِيمِ

مؤلف:


حضرت مولانا ابوسلمان زرق

عقیدہ عذاب قبر

عقیدہ عذاب قبر

اور

اسکا انکار ایک سنگین غلطی



ناشر

مکتبہ عمر فاروق

شاہ فیصل کالونی نمبر 4 کراچی نمبر 25

بِسْمِ اللّٰهِ الرَّحْمٰنِ الرَّحِیْمِ

تفصیلی فہرست

۴۳۶	(حرفے چند) مولانا ابوسلمان زر محمد
۴۳۷	کچھ کتاب کے بارے میں
۴۳۸	تمہید
۴۴۱	مقل کا دائرہ
۴۴۱	قرآن کریم سے چند دلائل
۴۴۲	مذہب قبر کی وحی قبل از ہجرت مکہ مکرمہ میں نازل ہوئی یا مدینہ منورہ میں
۴۴۶	مذہب قبر (برزخ) اور انجیل لوقا
۴۴۶	قرآن مجید کی کچھ آیات سے غلط فہمی اور اس کا ازالہ
۴۴۷	دین میں حدیث کا مقام
۴۴۸	مذہب قبر اور احادیث نبوی ﷺ
۴۵۱	احادیث مذہب قبر اور علامہ البانی کی تحقیق
۴۵۲	مذہب قبر اور اجماع امت
۴۵۲	مذہب قبر کا منکر کون ہے؟
۴۵۳	اہل سنت والجماعت کے اقوال
۴۵۶	چند اصولی باتیں
۴۵۸	طہرین کا جواب از مولانا قاری محمد طیب قاسمی رحمہ اللہ
۴۶۰	حضرت انور شاہ کشمیری رحمہ اللہ کی ایک عجیب بات
۴۶۱	حیات فی القبر سے کیا مراد ہے؟
۴۶۱	حیات بعد الموت اور عالم آخرت کی زندگی پر ایک افسانہ کا جواب
۴۶۲	تمام شبہات کو دفع کرنے کے لئے حافظ ابن قیم رحمہ اللہ کا ایک جامع جواب
۴۶۳	کچھ حضرت شاہ ولی اللہ محدث دہلوی رحمہ اللہ کے حوالے سے
۴۷۱	مذہب قبر کے بارے میں قاضی ثناء اللہ رحمہ اللہ کی تحقیق
۴۷۲	روح اور نفس میں فرق
۴۷۳	مذہب قبر اور کچھ عقلی دلائل
۴۷۶	اہل علم کی ایک اہم نصیحت
۴۷۷	مذہب قبر اور مسئلہ تکفیر

۴۷۹	مرتد کی لاش	۴۷۸	عذاب قبر کے عبرت انگیز واقعات
۴۷۹	(۴) گستاخی کا انجام	۴۷۹۰	(۳) گندگی اور چمچل خوری کی سزا
۴۷۹	(۶) خوفناک عذاب	۴۷۹	(۵) کالا سانپ
۴۸۰	(۸) ایک افسر کا دردناک واقعہ	۴۸۰	(۷) قبر کے شعلے اور دھواں
		۴۸۰	آخری گزارش

بِسْمِ اللَّهِ الرَّحْمَنِ الرَّحِيمِ

(حرفے چند)

مولانا ابوسلمان زر محمد

مولانا ابوسلمان زر محمد صاحب نے ۱۴۲۶ھ میں ایک کتابچہ بنام ”عذاب قبر اور اس کا انکار ایک سنگین غلطی“ مرتب کیا۔ جس میں بہت متنوع قسم کا معلوماتی ذخیرہ جمع کر دیا گیا۔ مکتبہ عمر فاروق شاہ فیصل کالونی کراچی نے شائع کیا، جسے اس مجموعہ میں شامل کیا جا رہا ہے۔ (ناشر)

بِسْمِ اللَّهِ الرَّحْمَنِ الرَّحِيمِ

کچھ کتاب کے بارے میں

حقیقت یہ ہے کہ: ”عقیدہ عذاب قبر“ جیسے دقیق اور باریک مسئلے پر قلم اٹھانے کے لئے جس علم کی گہرائی اور وسعت مطالعہ کی ضرورت ہے اس سے احقر قاصر ہے۔

کہاں میں اور کہاں وہ گہت گل نسیم صبح تیری مہربانی
لیکن یہ بھی حقیقت ہے کہ ”عذاب قبر“ کا مسئلہ جتنا اہم اور بنیادی ہے اتنا ہی بد باطن اور ملحد لوگوں نے اس کو مورد شبہات ٹھہرا کر ”فتنہ انکار عذاب قبر“ جیسے عظیم گناہ کو اپنے سر لیا ہے، حالانکہ صحیح احادیث اس عقیدے کے اثبات پر ناطق ہیں۔ اسی بات کو محسوس کرتے ہوئے بندہ نے اپنی علمی کم مائیگی کے اعتراف کے ساتھ اس سلسلے میں اہل علم کی ان تحقیقات اور توجیہات کو اس رسالے میں ایک خاص ترتیب دی ہے جو انہوں نے قرآن کریم، حدیث شریف اور اجماع امت کی روشنی میں پیش کی ہیں اہل علم و تحقیق کی تعبیرات اور توجیہات میں گواختلاف ہو سکتا ہے، لیکن بحیثیت مجموعی جو مشترک بات (Common Element) ہے وہ یہ ہے کہ قبر میں راحت و عذاب کا معاملہ برحق ہے۔ جس سے انکار ایک کملی گمراہی ہے۔

کتاب کی ترتیب کچھ یوں ہے:

.....۱ کتاب کے شروع میں ایک تمہید باندھی گئی ہے، جس میں عذاب قبر کے انکار کے عوامل و اسباب اور دیگر متعلقہ امور کو شامل کیا گیا ہے۔

.....۲ ہر بات کے لئے اصل مصادر و مراجع کے التزام کے ساتھ ساتھ عربی عبارات کے عام فہم ترجمے کی کوشش کی گئی ہے۔

.....۳ اصل مدعی کی وضاحت میں آج کی مادہ پرست دنیا اور نئی نسل کے لئے کچھ منطقی، عقلی اور سائنسی مثالوں کا بھی تذکرہ موجود ہے۔

.....۴ عذاب قبر کی جزوی کیفیت اور کچھ عبرت انگیز واقعات باحوالہ نقل کئے گئے ہیں۔

.....۵ عذاب قبر کا ثبوت چونکہ احادیث میں زیادہ صراحت کے ساتھ ہے، اس لئے ضمناً اسلام میں ”مقام حدیث“ کو بھی مختصراً لکھا گیا ہے۔

نوٹ: عذاب قبر کی کیفیت کو متعین کرنا دشوار ہے یعنی قطعی طور پر اس کی کوئی صورت متعین کرنا کہ جس کے انکار کرنے والے کو کافر کہہ دیا جائے، ناممکن ہے۔ یہی کہا جاسکتا ہے کہ عذاب قبر تو یقینی ہے اور اس پر ایمان لانا فرض ہے لیکن اس کی حقیقت اور کیفیت کا علم اللہ ہی بہتر جانتا ہے۔ (ترجمہ: انکار السلفہ بن ص ۶۵)

کتاب ہذا میں عذاب قبر کی کیفیت میں فرق اسلامیہ کے جو مختلف نقطہ ہائے نظر ہیں ان میں کسی خاص نقطہ نظر کو موضوع نہیں بنایا گیا ورنہ ہی مستقل طور پر کسی دوسری توجیہ کو تنقید کا نشانہ بنا کر تردید کی گئی ہے۔ بالکل مکررین عذاب قبر کے مقابلے میں مذاہب فرق اسلامیہ اور نفس مسئلہ کی وضاحت کتاب کا موضوع ہے، تاہم یہ وضاحت بھی موجود ہے کہ عذاب و ثواب کا تعلق جسم اور روح دونوں کے ساتھ ہے اور یہی جمہور کا مسلک ہے۔

ناسپاسی ہوگی اگر اپنے ان دوستوں کا ذکر نہ کروں جنہوں نے مجھے مفید مشورے دے کر میری حوصلہ افزائی کی، خصوصاً مولانا کمال الدین صاحب کا ممنون ہوں کہ جنہوں نے کتاب کی ترتیب و تدوین کے دوران مجھے کچھ کتابیں فراہم کر کے بھرپور تعاون سے نوازا اور مصروفیات کے باوجود مسودے کو بالاستیعاب اصلاح کی نیت سے ملاحظہ بھی فرمایا۔

اہل علم کی خدمت میں گزارش ہے کہ اپنی حد تک کوشش کے باوجود اگر اس رسالے میں کوئی کمی یا غلطی محسوس ہو تو تصویب کی غرض سے مطلع فرمائیں۔ اللہ تعالیٰ اپنے فضل و کرم سے اس کتاب کو شرف قبولیت عطا فرمائیں اور بندہ سیاہ کار کے لئے ذخیرہ آخرت بنائیں۔ فقط: بندہ زر محمد غفرلہ

تمہید

آج کے اس پر فتن دور میں دین اسلام کے ہر ہر رکن پر عقلی اعتراضات کا بڑا زور ہے، عقائد و اعمال کے اسرار اور بھید کے معلوم نہ ہونے پر لوگ کفر پکتے ہیں۔ نماز کو نعوذ باللہ اٹھک بیٹھک اور جسمانی ورزش سے تعبیر کیا جا رہا ہے۔ مغربی خیالات و افکار کے باعث اسلام کے متعلق آئے دن فلوک و شبہات پیدا کئے جا رہے ہیں۔ ایک فتنہ ختم نہیں ہو پاتا کہ دوسرے کا بھی ایک خطرناک طوفان سامنے آتا ہے۔ اسلام پر غیر مسلم قوم کا روز اول سے لے کر اب تک ہمیشہ الزام ہی رہا ہے۔ حضرت سلمان فارسی رضی اللہ عنہ سے روایت ہے کہ ان سے کہا گیا: ”تمہارا نبی تمہیں ہر قسم کی تعلیم دیتا ہے، حتیٰ کہ وہ تمہیں آداب استنجاء تک کی چھوٹی چھوٹی باتوں کی راہنمائی بھی کرتا ہے۔“

حضرت سلمان فارسی رضی اللہ عنہ نے جواباً فرمایا: ”اس میں تعجب کی کیا بات ہے؟ ہمارے نبی اکرم ﷺ ہمیں ہر چیز سکھاتے ہیں تا آن کہ استنجاء کے آداب کی تعلیم دیتے ہوئے آپ ﷺ نے فرمایا: ہم استنجاء کرتے وقت قبلہ کی طرف منہ یا پشت کر کے نہ بیٹھیں اور داہنے ہاتھ سے استنجاء نہ کریں نیز گوبر اور ہڈی سے استنجاء نہ کریں اور استنجاء کے لئے ہم تین ڈھیلے استعمال کریں۔“ (صحیح مسلم، کتاب الطہارۃ، باب الاستطابۃ)

آج سب غیر مسلم قوم خواہ کسی بھی شکل میں ہو وہ اپنی تقریری، تحریری، علمی اور عملی صلاحیتوں کو بروئے کار لا کر پوری قوت و توانائی کے ساتھ اسلام پر جارحانہ اعتراضات اور سوالات سے امت مسلمہ میں انتشار پھیلاتا چاہتی ہے۔ اہل اسلام کو دہشت گرد، متعصب، دقیانوسی، انتہا پسند، بے جا شبہات اور تنگ نظر جیسے القابات سے تعبیر کر کے دنیا میں بدنام کرنے کی کوشش کرتی ہے، لیکن۔

پھونکوں! سے یہ چراغ بجھایا نہ جائے گا

دشمنان اسلام نے نہ صرف یہ کہ اعتراضات اور بدنامی کے وار کئے، بلکہ امت مسلمہ سے ان کا اصل سرمایہ قرآن و حدیث کی تعلیمات، اسلامی روایات اور احساس خودداری کو مٹانے کے لئے رفتہ رفتہ جدید طریق تعلیم رائج کر کے قدیم دینی اور مذہبی تعلیم کو فنا کے گھاٹ اتار رہے۔ اس سلسلہ میں خود انگریزوں کی شہادت زیادہ وقع ہو سکتی ہے۔ ڈبلیو ہنٹر، آئی سی ایس (W. Hunter. I. C. S) مسلمانوں کی تعلیمی سلسلہ کی بابت تحریر کرتا ہے: ”ہم اپنے دور حکومت کے پچھلے ۵۷ سالوں میں انتظام ملک کی خاطر اسی طریقہ تعلیم (یعنی مسلمانوں کی طرز تعلیم) سے متواتر فائدہ اٹھاتے رہے، گو اس دوران میں ہم نے اپنا طریقہ تعلیم بھی رائج کرنا شروع کر دیا تھا۔ پھر جونہی ایک

نسل اس نئے طریقے کے ماتحت پیدا ہو گئی ہم نے مسلمانوں کے پرانے طریقے کو خیر باد کہہ دیا جس سے مسلمانوں پر ہر قسم کی سرکاری (سیاسی) زندگی کا دروازہ بند ہو گیا۔“

مسلمانوں کی قدیم تعلیم کو مٹا کر اور جدید تعلیم کو اسلامی رجحانات سے کلیتہً خالی رکھ کر مسلمانوں کو جس جدید تعلیم میں لگایا گیا اس کا مقصد لارڈ میکالے کے مشہور الفاظ میں یہ ہے کہ: ”ہماری تعلیم کا مقصد ایسے نوجوان تیار کرنا ہے جو رنگ و نسل کے لحاظ سے ہندوستانی ہوں اور دل و دماغ کے لحاظ سے انگریز ہوں۔“ (ہمارے ہندوستانی مسلمان ص ۲۴) اللہ نے اسلام کو ابدی مذہب بنایا ہے جو قیامت تک مٹنے والا نہیں ہے، لیکن ہم نے خود اس کے مٹانے میں کوئی کسر نہیں چھوڑی۔ اس لئے کہ مذہب کی بقاء تعلیم پر ہے اور جب تعلیم کو سرے سے ختم کر کے غیر مسلم کی طرح ہم بھی اسلامی روایات کو غیر منطقی، ناقابل عمل اور دقیا نوسی قرار دینے کے ساتھ ساتھ ان کو مختلف قسم کے فلسفی، عقلی اور اختراعی اعتراضات کا نشانہ بنادیں، تو اس کا مطلب یہ ہوگا کہ ہم ملت اسلام کو مٹانے کے خود ذمہ دار ہیں۔

اس گھر کو آگ لگ گئی گھر کے چراغ سے

جونئی نئی گمراہیاں ہمارے اس دور میں پیدا ہوئی ہیں ان میں سے ایک یہ بھی ہے کہ کچھ لوگوں نے جن کی طبیعتوں میں، آزادی، آوارہ مزاجی، افکار و خیالات میں جدت پسندی اور بے راہروی ہے، عوام میں ایسے عامیانہ و جاہلانہ شبہات اور وسوسے پیدا کرنا شروع کر دیئے جس سے قبر کے سوال جواب اور عذاب و راحت کے متعلق بعض ضعیف الایمان اور کم فہم لوگوں کے دلوں میں توہمات پیدا ہوا کرتے ہیں، بلکہ اس سے بھی بڑھ کر کچھ عقل کی بنیاد پر جدید تعلیم یافتہ طبقہ تو سرے سے قبر کے عذاب و کلفت اور راحت کا صراحتہ انکار کرتا ہے۔

عقل کا دائرہ

انکار کی پہلی وجہ یہ معلوم ہوتی ہے کہ وہ عذاب قبر کے مسئلے کو اپنی محدود اور ناقص عقل کے ترازو میں تول کر اس کو سمجھ میں نہ آنے والی بات سے تعبیر کرتے ہیں۔ حالانکہ ہماری عقل و فہم کی طاقت اور اس کا دائرہ عمل بہت محدود ہوتا ہے۔ کسی حقیقت کا صرف اس بنیاد پر انکار کر دینا کہ ہم اس کو نہیں دیکھتے یا ہماری عقل اس کو نہیں سمجھتی۔ بڑی بے عقلی کی بات ہے۔

حیرت ہے! آج کل جو بات کسی کی سمجھ میں نہ آئے تو اسے خلاف عقل اور غیر منطقی قرار دیتے ہیں اور پھر نصوص میں اپنی طرف سے تحریف و تاویل کا ایک نیا سلسلہ شروع کر دیتے ہیں۔ چنانچہ ان کے نزدیک ہل صراط پر چلنا، معادیات اور معجزات وغیرہ سب خلاف عقل ہیں۔ حالانکہ ایمان بالغیب یعنی رسول اکرم ﷺ کی لائی ہوئی تعلیمات کو یقینی طور پر دل کی گہرائیوں سے ماننا متقی اور مؤمن کی بنیادی صفت ہے اور پھر غیب سے وہ تمام چیزیں مراد ہیں جن کی خبر رسول اللہ ﷺ نے دی ہے اور ان کا علم بداهت عقل اور حواس خمسہ کے ذریعہ نہیں ہو سکتا۔ اس میں اللہ تعالیٰ کی ذات و صفات، تقدیری امور، جنت و دوزخ کے حالات، قیامت اور اس سے پیشتر آنے والے واقعات، فرشتے تمام آسمانی کتابیں اور تمام انبیاء سابقین پر ایمان لانا داخل ہے لیکن عقل کے پرستاروں کے ہاں اب ایمان کے یہ معنی نہ رہے، بلکہ ان کے نزدیک ایمان کہتے ہیں اس چیز کے ماننے کو جو حضور ﷺ کی بیان کردہ باتوں میں سے ان کی عقل کے مطابق ہو۔

در حقیقت شریعت مقدسہ علم و عمل دونوں سے مرکب ہے تو اس کے لئے دو قوتوں، قوت علمیہ اور قوت عملیہ کی ضرورت ہے۔ قوت علمیہ کا تعلق عقل سے ہے اور قوت عملیہ کا ارادہ سے، لیکن شریعت میں عقل کے افراط و تفریط سے کام نہیں چلتا ہے، بلکہ اعتدال کی ضرورت ہے جس کا نام حکمت ہے جب عقل بے قابو ہو جاتی ہے تو ہر چیز میں احتمالات پیدا کرنے لگتی ہے جس سے آدمی دہمی ہو جاتا ہے۔ بہر حال عقل سے اتنا کام تو لینا چاہئے کہ آدمی توحید و رسالت کو سمجھے اور کلام لینے سے پہلے حکم شرعی کی تابعداری کرنی چاہئے۔ اللہ اور رسول کے آگے گردن جھکا دینی چاہئے، چاہے حکمت سمجھ میں آئے یا نہ آئے۔

ہر چیز کی طرح عقل کی بھی ایک حد ہے، اس لئے کہ آنکھ کی طرح یہ بھی ایک قوت ہے، چنانچہ آنکھ کی قوت کی ایک حد ہے اس سے آگے دور بین لگانے کی ضرورت ہے، ایسے ہی شریعت میں کسی حد تک عقل کام تو دیتی ہے، مگر آگے دور بین وحی سے کام لینا ضروری ہے، سمعیات میں عقل کا کام نہیں وہاں تو اتباع رسول کی ضرورت ہے۔

خلاف پیسبر کے رہ گزید کہ ہرگز بمنزل نخواہد رسید دنیا میں بھی بہت جگہ عقل کو چھوڑ کر ہم کسی نہ کسی کا اتباع تو کرتے ہیں کسی ڈاکٹر، طبیب اور معالج کے پاس جا کر اس کا تجویز کردہ نسخہ بغیر چوں و چراں کے استعمال کرتے ہیں، اس سے یہ نہیں پوچھتے کہ اس نسخہ میں فلاں دوا کیوں لکھی؟ کسی کو معالج سے ان باتوں میں الجھتا ہوا نہیں دیکھا گیا ہے۔ افسوس دنیا کے کاموں میں تو عقل کو دخل نہ دیا جائے اور امور آخرت عالم برزخ وغیرہ میں اس کی کوئی بھی حد نہ ہو۔ (مفصل از اشرف الجواب ج ۳ ص ۳۶۰)

”علم الکلام“ میں مولانا محمد ادریس کاندھلوی رحمۃ اللہ علیہ لکھتے ہیں کہ: ”ہمارا دعویٰ ہے کہ عالم کی کوئی شے ہرگز ذرہ برابر خلاف عقل نہیں، خلاف عقل ہونا جب متصور ہو سکتا ہے کہ جب وہاں عقل کی رسائی ممکن ہو، لیکن جس جگہ عقل کی رسائی ممکن نہ ہو۔ وہاں یہ حکم لگا دینا کہ یہ شے خلاف عقل ہے کیسے صحیح ہو سکتا ہے؟ خلاف عقل ہونا اور شے ہے اور عقل کا نہ پہنچنا اور شے ہے اس طرح راحت و عذاب قبر کو سمجھنا چاہئے کہ وہ عالم غیب اور عالم برزخ کا معاملہ ہے۔ اس کے مشاہدہ کے لئے عالم دنیا کی آنکھیں کافی نہیں۔ بہر حال یہ سب عالم برزخ کی چیزیں ہیں جہاں عقل کی رسائی نہیں جن کو اللہ تعالیٰ نے ”ملکوت السموات والارض“ کا مشاہدہ کرایا ہے۔ سوائے ان کے اتباع کے کوئی چارہ کار نہیں۔“ (علم الکلام مولانا محمد ادریس کاندھلوی رحمۃ اللہ علیہ ص ۲۵۰)

انکار کی دوسری وجہ یہ ہے کہ علوم قرآن و حدیث اور ان کے مبادی سے ناواقف طبقے کی یہ عقل اختراعی ہے کہ ہم جب قرآن کریم کا براہ راست مطالعہ (Study) کرتے ہیں، تو قرآن کی کسی بھی سورۃ میں ”عذاب قبر“ کا تذکرہ نہیں ہے۔

یہاں اولاً یہ سمجھنا ضروری ہے کہ جو لوگ قرآن کریم کے صرف ترجمے اور تفسیر کا مطالعہ کریں یا معمولی عربی زبان پڑھ لیں تو وہ خود کو قرآن کا ایک بڑا عالم سمجھنے لگتے ہیں۔ حالانکہ یہ ایک خطرناک طرز عمل ہے، جو دین کے معاملہ میں نہایت گمراہی کی طرف لے جاتا ہے اگر کوئی شخص محض انگریزی زبان سیکھ کر میڈیکل (Medical) سائنس (Science) کی کتابوں کا مطالعہ کر لے تو دنیا کا کوئی صاحب اسے ڈاکٹر یا سائنسدان تسلیم نہیں کرتا، ڈاکٹر بننے کے لئے باقاعدہ ماہر استاد سے تعلیم و تربیت حاصل کرنا ضروری ہے، ہر علم و فن کا ایک خاص طریقہ اور اس کی مخصوص شرائط ہوتی ہیں جنہیں پورا کئے بغیر اس علم و فن میں اس کی رائے معتبر نہیں سمجھی جاتی تو آخر قرآن و سنت اتنے لاوارث کیسے ہو

سکتے ہیں کہ ان کی تشریح و تفسیر کے لئے استاد کی ضرورت نہ ہو۔ نیز مفسر قرآن کے لئے یہ بھی ضروری ہے کہ وہ عربی زبان کے فحو صرف اور بلاغت و ادب کے علاوہ حدیث فقہ و تفسیر اور عقائد و کلام کا وسیع و عمیق علم رکھتا ہو۔ اس تفصیل سے معلوم ہوا کہ قرآن کی آیات میں غور کئے بغیر صرف اپنی عقل کے بھروسے پر یوں کہنا کہ عذاب قبر کے مسئلے کا تعلق کسی بھی طرح قرآن سے نہیں اور احادیث میں بھی تعارض ہے سراسر غلطی اور علوم دینیہ سے بے خبری کا نتیجہ ہے۔

قبر کی کلفت و راحت قرآن و حدیث سے ثابت ہے

مرنے اور دفن ہونے کے بعد قبر میں راحت و عذاب کا ہونا قرآن مجید کی تقریباً دس آیات میں اشارہ اور رسول کریم ﷺ کی ستر احادیث متواترہ میں بڑی صراحت کے ساتھ مذکور ہے۔ اس کے علاوہ اجماع امت بھی اس پر شاہد ہے۔ (معارف القرآن ج ۵ ص ۲۴۸، وج ۷ ص ۶۰۳)

قرآن کریم سے چند دلائل

۱..... ”النار یعرضون علیہا غدواً وعشیاً ویوم تقوم الساعة ادخلوا ال فرعون اشد العذاب (المومن: ۵)“ اور فرعون والوں پر (مع فرعون کے) تکلیف دینے والا عذاب نازل ہوا (جس کا بیان یہ ہے کہ وہ لوگ (برزخ) میں صبح و شام آگ کے سامنے لائے جاتے ہیں اور جس روز قیامت ہوگی (حکم ہوگا) کہ فرعون والوں کو (مع فرعون کے) نہایت سخت عذاب میں داخل کرو۔ (بیان القرآن)

صحابی رسول حضرت عبداللہ ابن مسعود رضی اللہ عنہ نے اس آیت کی تفسیر میں فرمایا کہ: ”آل فرعون کی روحیں سیاہ پرندوں کی شکل میں ہر روز صبح اور شام دو مرتبہ جہنم کے سامنے لائی جاتی ہیں اور جہنم کو دکھلا کر ان سے کہا جاتا ہے کہ تمہارا یہ ٹھکانہ ہے۔“ (اخرجہ عبدالرزاق وابن ابی حاتم بحوالہ مظہری واحکام القرآن از مفتی محمد شفیع ج ۴ ص ۶۸)

حافظ ابن کثیر عماد الدین الشافعی رحمہ اللہ اس آیت کی تفسیر کرتے ہوئے لکھتے ہیں کہ: ”وہذہ الایۃ اصل کبیر فی استدلال اہل السنۃ علی عذاب البرزخ فی القبور“ (تفسیر ابن کثیر، ج ۱ ص ۸۱ طبع مصر)

یہ آیت کریمہ قبر میں عذاب برزخ کے اثبات کے سلسلے میں اہل سنت کے لئے ایک بہت بڑی دلیل ہے۔ حضرت مفتی محمد شفیع رحمہ اللہ اس آیت کی تفسیر میں لکھتے ہیں کہ: ”یہ آیت دلیل ہے عذاب قبر کی اور احادیث متواترہ اور اجماع امت اس پر شاہد ہیں۔“ (معارف القرآن ج ۵ ص ۲۴۸)

حضرت امام بخاری رحمہ اللہ نے بھی اسی آیت کریمہ سے اثبات عذاب قبر پر استدلال فرمایا ہے۔ چنانچہ حافظ ابن حجر رحمہ اللہ فرماتے ہیں: ”قال القرطبی: الجسہود علی ان هذا العرض یكون فی البرزخ وهو حجة فی تثبیت عذاب القبر مطلقاً“ (فتح الباری ج ۱ ص ۳۸۰)

قرطبی رحمہ اللہ فرماتے ہیں کہ جمہور کا موقف یہ ہے کہ یہ پیش ہونا عالم برزخ میں ہوگا اور یہ مطلقاً عذاب قبر کے اثبات پر حجت اور دلیل ہے۔

بہر حال مذکورہ ارشاد سے معلوم ہوا کہ صبح و شام فرعونوں کو آگ کے عذاب پر پیش کیا جاتا ہے اور وہی عذاب قبر اور عذاب برزخ کہلاتا ہے۔ کیونکہ قیامت کا عذاب اللہ کے فرمان: ”ویوم تقوم الساعة“ کے الفاظ

سے بیان کیا گیا ہے۔ فرق یہ ہے کہ قیامت کا عذاب آگ میں داخل کر کے دیا جائے گا۔ جب کہ قبر کے عذاب کے وقت وہ آگ میں داخل نہیں ہیں، انہیں آگ پر پیش کیا جاتا ہے اور آگ کی لپٹیں ان کو پہنچ رہی ہیں، اب جو حکم فرعونوں کا ہے وہی حکم کفار و مشرکین کا بھی ہے۔

عذاب قبر کی وحی قبل از ہجرت مکہ مکرمہ میں نازل ہوئی یا مدینہ منورہ میں

فرعون کے حق میں آیات: ”النار یعرضون علیہا غدوا و عشیا و یوم تقوم الساعة (المومن: ۵)“ سورت مؤمن کی آیات ہیں جو باتفاق ائمہ مفسرین مکہ مکرمہ میں نازل ہونے والی سورت ہے تو ان آیات میں عذاب قبر کا ذکر یہ بتلاتا ہے کہ قبل از ہجرت مکہ مکرمہ ہی میں عذاب قبر کے بارے میں وحی نازل ہو چکی تھی لیکن امام احمد بن حنبل رحمہ اللہ کی تخریج کردہ حدیث جس کا یہ مضمون ہے کہ ایک یہودی عورت ام المؤمنین حضرت عائشہ صدیقہ رضی اللہ عنہا کی خدمت میں آیا کرتی اور حضرت عائشہ رضی اللہ عنہا اس کی مدد فرمایا کرتیں تو جب بھی اس کے ساتھ کوئی احسان وغیرہ کرتیں تو وہ یہودیہ یہ دعا دیتی کہ: ”وقالک اللہ عذاب القبر“ اللہ تعالیٰ تمہیں عذاب قبر سے بچائے۔ حضرت عائشہ رضی اللہ عنہا نے آنحضرت ﷺ سے ذکر کیا تو آپ ﷺ نے فرمایا، یہ یہودی عورت جھوٹ بولتی ہے اور یہ لوگ تو اللہ پر بہت ہی جھوٹے ہیں قیامت سے پہلے کوئی عذاب نہیں پھر آپ ﷺ کچھ روز گزرنے کے بعد ایک روز نصف النہار کے وقت اپنی چادر اوڑھے ہوئے باہر نکلے اور گھبراہٹ کی وجہ سے آپ ﷺ کی آنکھیں سرخ تھیں اور آپ ﷺ باواز بلند فرما رہے تھے: ”القبر کقطع اللیل المظلم“ کہ قبر تو رات کی تاریک گھڑوں کی طرح ہے۔ اے لوگو! اگر تم کو یہ باتیں معلوم ہو جائیں جو میں جانتا ہوں تو تم لوگ کثرت سے رویا کرو اور کم ہنسا کرو، اے لوگو! پناہ مانگو اللہ کے عذاب قبر سے، کیونکہ عذاب قبر حق ہے اس حدیث کو اگرچہ بخاری و مسلم نے روایت نہیں کیا مگر یہ ان کی شرط پر ہے، اسی طرح ایک اور حدیث کا مضمون بھی ہے۔

حافظ ابن کثیر رحمہ اللہ ان دونوں حدیثوں کو ذکر کر کے فرماتے ہیں کہ آیت و روایت میں تطبیق کے لئے یا تو یہ جواب دیا جائے کہ آیت قرآنیہ سے ارواح کفار کا عالم برزخ میں صبح و شام جہنم کی آگ پر پیش کیا جانا مراد ہے یہ اس بات کی دلیل نہیں ہے کہ اس کی اذیت و کلفت کا ان کے اجسام کے ساتھ قبور میں بھی اتصال و تعلق ہوگا تو قرآن کریم سے تو اتنا ہی علم ہوا تھا کہ ارواح جہنم پر پیش کی جائیں گی۔ رہا اس اذیت و عذاب کا جسم تک پہنچنا یہ صرف احادیث کے ذریعے معلوم ہوا تو گویا عذاب ارواح کی وحی سے معلوم ہوا اور عذاب اجساد کا علم مدینہ منورہ میں ہوا یا تطبیق کی دوسری صورت یہ ہو سکتی ہے کہ آیت سے برزخ میں کافروں کے عذاب کا علم ہوا۔ یہ مضمون اس کی دلیل نہ تھا کہ مؤمن پر بھی قبر میں عذاب ہو سکتا ہے پھر مدینہ منورہ میں اس یہودیہ کے قصہ کے بعد آپ ﷺ کو وحی کے ذریعے بتایا گیا مؤمن کی بھی قبر میں آزمائش ہوگی اور اس کے واسطے بھی اس کی مصیبتوں پر عذاب قبر ہے۔ چنانچہ آپ ﷺ نے لوگوں کو مخاطب کرتے ہوئے فرمایا: ”انکم تفتنون فی القبور قریباً من فتنۃ الدجال“ چنانچہ حضرت امام بخاری رحمہ اللہ و مسلم رحمہ اللہ نے عبداللہ بن عمر رضی اللہ عنہما کی سند سے یہ حدیث تخریج فرمائی ہے: ”قال رسول اللہ ﷺ ان احدکم اذا مات عرض علیہ مقعده بالغداة والعشی اذا کان من اهل الجنة فمن اهل الجنة وان کان من اهل النار فمن اهل النار فیقال هذا مقعدک حتی یبعثک اللہ عز و جل الی یوم القیمة“ آنحضرت ﷺ نے فرمایا یا جب تم

میں سے کوئی شخص مرجاتا ہے تو اس پر اس کا ٹھکانہ صبح و شام پیش (اور ظاہر) کیا جاتا ہے اگر اہل جنت سے ہوتا ہے تو جنت والوں کا ٹھکانہ، اور اگر اہل جہنم سے ہوتا ہے تو جہنم والوں کا ٹھکانہ، اور ان میں سے ہر ایک کو یہی کہا جاتا ہے کہ یہ ہے تیرا ٹھکانہ یہاں تک کہ تجھ کو اللہ عز و جل قیامت کے روز اٹھانہ لے۔ (صحیح بخاری و مسلم)

تطبیق کی یہی صورت بہتر معلوم ہوتی ہے کہ عذاب برزخ جو کی آیات میں ہے وہ کافروں کے حق میں معلوم ہوتا ہے اور یہ تصریح نہ تھی کہ مؤمن کے لئے بھی قبر میں عذاب و آزمائش ہے، تا آنکہ بعد از ہجرت مدینہ منورہ میں وحی کے ذریعے اس کی بھی تصریح کر دی گئی۔ واللہ اعلم بالصواب! (معارف القرآن از مولانا کاندھلوی)

۲..... ”ولو ترى اذا الظالمون في عمرات الموت والملائكة باسطوا ايديهم اخرجوا انفسكم اليوم تجزون عذاب الهون بما كنتم تقولون على الله غير الحق وكنتم عن آياته تستكبرون (الانعام: ۹۳)“ اور اگر دیکھے جس وقت کہ ظالم موت کی سختیوں میں ہوں گے اور فرشتے اپنے ہاتھ بڑھا رہے ہوں گے اور (کہیں گے) کہ نکالو اپنی جانیں، آج کے دن تمہیں بدلہ ملے گا ذلت کے عذاب کا اس سبب سے کہ تم اللہ تعالیٰ پر جھوٹی باتیں کہتے تھے اور اس کی آیتوں سے تکبر کیا کرتے تھے۔

”اليوم“ جس کے معنی آج کے ہیں، ظاہر ہے کہ اس سے وہی زمانہ مراد ہے جس وقت سے فرشتے بدن سے روح نکالتے ہیں یعنی اس سے ہمارا دنیاوی آج مقصود نہیں ہے جو چوبیس گھنٹوں میں ختم ہو جاتا ہے، بلکہ برزخ کا پورا زمانہ ہے۔ فتح القدیر، شوکانی، تفسیر ابوالسعود اور تفسیر روح المعانی میں اس کی تفصیل موجود ہے۔

علامہ ابن قیم رحمہ اللہ کتاب الروح میں لکھتے ہیں کہ: ”روح نکلنے کے بعد جس عذاب کا ذکر کیا گیا ہے یہی عذاب قبر ہے اور چونکہ الفاظ استعمال کرنے والے معصوم فرشتے ہیں اس لئے اگر مرنے کے بعد جلدی ہی عذاب نہ ہو تو معاذ اللہ ایہ کلام صادق نہ رہے گا اور جب یہ ارشاد حق ہے تو ثابت ہوا کہ مرنے کے بعد عذاب ہے۔“ (کتاب الروح ۹۳) اس آیت سے بھی عذاب قبر پر امام بخاری نے استدلال کیا ہے۔ چنانچہ ابن حجر رحمہ اللہ نے اس آیت کے تحت حضرت ابن عباس رضی اللہ عنہما کی روایت نقل کی ہے: ”هَذَا عِنْدَ الْمَوْتِ، وَالْبَسْطُ الضَّرْبُ يَضْرِبُونَ وَجُوهَهُمْ وَادْبَارَهُمْ“ یہ موت کے وقت ہوگا اور پھر فرشتے ان کے چہروں اور پشتوں پر ضرب لگائیں گے۔

(فتح الباری بحوالہ احکام القرآن ج ۴ ص ۸۲)

۳..... ”مما خطبناهم اغرقوا فادخلوا ناراً فلم يجدوا لهم من دون الله انصاراً (النوح: ۲۵)“ اپنے انہیں گناہوں کے سبب وہ غرق کئے گئے پھر آگ میں داخل کئے گئے اور اللہ کے سوا ان کو کچھ حمایتی بھی میسر نہ ہوئے۔ اس آیت کے تحت تفسیر مظہری میں لکھا ہے کہ: ”فادخلوا ناراً فی عالم البرزخ المستمى بالقبر فهذه الآية دليل على إثبات عذاب القبر لأن الفاء للتعقيب“

تفسیر روح المعانی میں ہے کہ: ”فادخلوا ناراً ہی نار البرزخ والمراد عذاب القبر“ یعنی یہ آیت بھی عذاب قبر کے اثبات پر اہل سنت کی محکم دلیل ہے۔ کیونکہ آیت کریمہ میں فادخلوا میں حرف فاء داخل ہے جو عرب کے قاعدے کے مطابق تعقیب بلا تاخیر کے لئے آتا ہے، یعنی مرنے کے بعد فوراً عذاب میں ڈالے گئے اور ظاہر ہے یہاں جہنم کی آگ تو مراد نہیں کیونکہ اس میں داخلہ تو قیامت کے حساب و کتاب کے بعد ہوگا اور قیامت تو اب تک قائم ہی نہیں ہوگی لامحالہ یہ برزخی آگ ہے جس میں داخل ہونے کی قرآن کریم نے خبر دی ہے۔

۴..... ”یثبت الله الذين آمنوا بالقول الثابت في الحياة الدنيا وفي الآخرة (ابراهيم: ۲۷)“ دنیا اور آخرت کی زندگی میں اس قول ثابت کے ذریعہ اللہ پاک مؤمنوں کو استقامت دیتے ہیں۔

بخاری میں صحیح مرفوع روایت آیت مذکورہ کی تفسیر میں ہے کہ: ”ثم يشهد ان لا اله الا الله وان محمدا رسول الله فذلك قوله يثبت الله الذين آمنوا انزلت في عذاب القبر“ پھر مؤمن بندہ اللہ کی توحید اور محمد ﷺ کی رسالت کی گواہی دیتا ہے۔

چنانچہ آیت کریمہ: ”یثبت الله الذين“ جو عذاب قبر کے بارے میں نازل ہوئی ہے کا یہی مطلب ہے۔
۵..... ”ولو ترى اذ يتوفى الذين كفروا الملكة يضر بون وجوههم وادبارهم وذوقوا عذاب الحريق (الانفال: ۵۰)“ اور اے نبی کاش! آپ اس وقت کو دیکھتے کہ جب فرشتے کافروں کی ارواح قبض کرتے ہیں اور (روح قبض کرتے وقت) ان کے مونہوں پر اور ان کے سرینوں پر (آگ کے گرز) مارتے جاتے ہیں اور یہ کہتے جاتے ہیں کہ جلنے کے عذاب کا مزہ چکھو۔

ان آیات میں کفار کی برزخی ذلت کو بیان کیا گیا ہے اور یہ عذاب دوزخ کا مقدمہ ہے۔
علامہ شبیر احمد عثمانی رحمۃ اللہ علیہ تفسیر عثمانی میں آیت کی تفسیر کرتے ہوئے لکھتے ہیں کہ بہت سے مفسرین نے اس کو بھی بدر کے واقعہ میں داخل کیا ہے یعنی اس وقت جو کافر مارے جاتے تھے ان کے ساتھ فرشتوں کا معاملہ یہ تھا مگر الفاظ آیت کے سب کافروں کو عام ہیں اس لئے راجح یہ معلوم ہوتا ہے کہ یہ واقعہ عالم برزخ کا ہو۔

(تفسیر عثمانی مطبوعہ سعودی عرب ص ۲۴۳)

۶..... منافقین کی نسبت قرآن کی سورۃ توبہ میں ہے ”سنعذبهم مرتین ثم یردونا الی عذاب عظیم (التوبہ: ۱۰۱)“ ہم ان کو دو مرتبہ عذاب دیں گے اور پھر ان کو عظیم عذاب کی طرف لوٹایا جائے گا۔

دو دفعہ کے عذاب سے دنیا میں قتل یا قید و بند یا ظہور نفاق سے ذلت و رسوائی اور مرنے کے بعد قبر کا عذاب مراد ہے اور ”عذاب عظیم“ آخرت کا عذاب ہے، عذاب قبر کے سلسلے میں امام بخاری نے اس سے بھی استدلال کیا ہے، چنانچہ حافظ ابن حجر رحمۃ اللہ علیہ ابن عباس رضی اللہ عنہما کی روایت نقل کرتے ہوئے فرماتے ہیں: ”قال: خطب رسول الله ﷺ یوم الجمعة فقال اخرج یا فلان فانک منافق فذكر الحديث وفيه ففصح الله المنافقين فهذا العذاب الأول والعذاب الثاني عذاب القبر“

(فتح الباری ج ۳ ص ۱۸، بحوالہ احکام القرآن ج ۴ ص ۸۲، تفسیر ابن عباس ص ۲۱۳ و تفسیر معالم التزیل و خازن وغیرہ)
ابن عباس رضی اللہ عنہما فرماتے ہیں کہ جمعہ کے دن حضور نے خطبہ ارشاد فرمایا اور پھر فرمایا فلاں! نکل جاؤ تم منافق ہو (اس کے بعد راوی نے مکمل حدیث ذکر کی) اس کے آخر میں یہ ہے کہ اللہ نے منافقوں کو رسوا کیا، یہ پہلا عذاب ہے اور دوسرا عذاب، عذاب قبر ہے۔

آگے طبری رحمۃ اللہ علیہ کا قول نقل فرماتے ہیں: ”قال الطبری: والاعلم ان إحدى المرتین هو عذاب القبر“
علامہ مہ طبری رحمۃ اللہ علیہ فرماتے ہیں دو عذابوں میں ایک عذاب، عذاب قبر متعین ہے۔ البتہ دوسرے میں احتمالات ہیں۔

۷..... ”قالوربنا أمتنا اثنتین وأحيیننا اثنتین فاعترفنا بذنوبنا (المومن: ۱۱)“ وہ کہیں گے کہ اے ہمارے رب! تو موت دے چکا ہم کو دو بارہ، اور زندگی دے چکا ہم کو دو بارہ، چنانچہ اب ہم نے گناہوں کا اعتراف کیا ہے۔

علامہ آلوسی رحمہ اللہ فرماتے ہیں: ”قال الامام ان اكثر العلماء احتجوا بهذه الآية في اثبات عذاب القبر انهم أثبتوا أنفسهم موتين فاحدى الموتين مشاهدة في الدنيا فلا بد من اثبات حيات أخرى في القبر“

(روح المعانی ج ۲ ص ۵۲، بیضاوی ص ۵۶، تفسیر کبیر ج ۱ ص ۱۵۱، ابن کثیر ج ۱ ص ۶۷)

امام رازی رحمہ اللہ فرماتے ہیں کہ عذاب قبر کے سلسلے میں یہ آیت کریمہ اکثر علماء کا مستدل ہے۔ اس لئے کہ انہوں نے اپنے لئے دو موت ثابت کی ہیں۔ ایک تو ظاہر ہے کہ دنیا میں ہے، لہذا دوسری موت کا قبر میں ہونا ضروری ہے۔

۸..... ”ومن أعرض عن ذكرى فان له معيشة ضنكاً ونحشره يوم القيامة أعمى (طہ: ۱۲۳)“ جس نے

میرے ذکر (قرآن مجید) سے روگردانی کی تو اس کی زندگی تنگ ہوگی اور قیامت کے دن اس کو نابینا کر کے اٹھایا جائے گا۔

آیت کریمہ کی تفسیر میں ابن کثیر نے ابوسعید کی روایت نقل کی ہے: معيشة ضنكاً، قال يصيق عليه قبره

حتى تختلف اضلاعة فيه ابوسعید فرماتے ہیں کہ اس پر قبر تنگ ہو جائے گی حتیٰ کہ اس کی پسلیاں آر پار ہو جاتی ہیں۔

بزار کی سند سے حضرت ابو ہریرہ رضی اللہ عنہ کی روایت میں ہے: ”فان له معيشة ضنكاً؟ قال عذاب القبر،

اسناد جید“ حضرت ابو ہریرہ رضی اللہ عنہ فرماتے ہیں اس تنگی سے عذاب قبر مراد ہے۔ اس حدیث پاک کی سند عمدہ ہے۔

مختصر تذکرۃ القرطبی میں حضرت ابن مسعود رضی اللہ عنہ سے بھی اسی قسم کی روایت ہے۔

(دیکھئے: اس آیت کے تحت ابن کثیر و مختصر تذکرۃ القرطبی ص ۳۶)

۹..... ”ولنذيقنهم من العذاب الأدنى دون العذاب الأكبر (السجدة: ۲۱)“ البتہ ہم چکھائیں گے ان کو

بڑے عذاب سے قبل چھوٹا عذاب۔

چنانچہ شرح فقہ اکبر میں ملا علی قاری رحمہ اللہ نے بھی اس آیت سے استدلال کیا ہے۔

(شرح فقہ اکبر معری ص ۹۱، احکام القرآن ج ۱ ص ۵۸)

۱۰..... ”الھکم التکاثر، حتی زرتہ المقابر، کلا سوف تعلمون، ثم کلا سوف تعلمون (التکاثر: ۴)“

غفلت میں رکھا تم کو مال کی بہتات نے یہاں تک کہ قبروں تک پہنچ گئے، ہرگز نہیں جا رہی تم جان لو گے، پھر ہرگز نہیں جلد ہی تم جان لو گے۔

اس آیت کی تفسیر میں ابن جریر فرماتے ہیں: ”حتى زرتہ المقابر یعنی صرتم الی المقابر فدفنتم

فیہا، وفي هذا دليل على صحة القول بعذاب القبر“ یعنی تم قبروں تک گئے اور ان میں دفن کئے گئے، اس میں

اس بات کی دلیل ہے کہ عذاب قبر کا قول صحیح ہے، آگے استشہاد کے لئے روایات نقل کی ہیں، جس میں ایک روایت

حضرت علی رضی اللہ عنہ کی ہے فرماتے ہیں کہ: ”کنان شک فی عذاب القبر حتی نزلت هذه الآية: الھکم التکاثر الی

کلا سوف تعلمون“

ابتداء میں عذاب قبر کے بارے میں ہمارا شک تھا۔ چنانچہ آیت کریمہ: ”الھکم التکاثر“ نازل ہوئی تو

ہمارا شک دور ہوا۔ (سورۃ تکاثر کی تفسیر کے تحت ابن جریر طبری ج ۳ ص ۲۸۴)

استدلال کی وجہ یہ ہے کہ اللہ نے ان لوگوں کو جزو تو بیخ (ڈانٹ ڈپٹ) سے خبردار کیا، جن کو دنیا کی دولت

نے غافل کر رکھا ہے۔ چنانچہ فرمایا کہ جب تم قبروں میں آؤ گے تو جان لو گے جو سزا تمہیں ملے گی۔ نیز تفسیر قرطبی میں

اس آیت کے تحت لکھا ہے کہ: ”فتضمنت السورة القول فی عذاب القبر“ یعنی یہ سورت عذاب قبر پر دلیل ہے۔

آگے چل کر فرماتے ہیں: ”الایمان به واجب، والتصدق به لازم“ یعنی مذاب قبر کے برحق ہونے پر ایمان واجب ہے اور ان کی تصدیق ضروری ہے۔ اہل علم نے ان آیات کے علاوہ دوسری آیات سے بھی استدلال کیا ہے۔ چنانچہ ”شرح فقہ اکبر ص ۱۹، نمار التنکیت للنواب ص ۲۸ اور کتاب الروح ص ۹۴“ میں ابن قیم رحمہ اللہ نے اس قسم کی آیات کا تفصیلاً ذکر کیا ہے، جن سے قبر کا عذاب و راحت بخوبی ثابت ہو جاتا ہے۔

عذاب قبر (برزخ) اور انجیل لوقا

انجیل لوقا کے دسویں باب کی انیسویں آیت میں عنوان ذیل کے تحت حضرت عیسیٰ علیہ السلام کا قول نقل کیا ہے۔

ایک دولت مند اور غریب کی تمثیل

ایک دولت مند جو نہایت بیش و آرام میں تھا، اور ایک غریب تھا، دونوں کا انتقال ہو گیا، ۲۲ ویں آیت میں ہے کہ جب وہ غریب مر گیا تو فرشتوں نے اسے لے جا کر ابراہیم کی گود میں رکھ دیا اور دولت مند کو عالم ارواح کے درمیان عذاب میں رکھ دیا جب اس نے آنکھ اٹھائی تو اس غریب کو حضرت ابراہیم کی گود میں دیکھا تو پکار کر یہ کہا اے باپ! ابراہیم رحم کر اور اس غریب کو میرے پاس بھیج تاکہ اپنی انگلی کے پانی سے مجھ کو تر کر دے، کیونکہ میں آگ میں تڑپتا ہوں۔ بعد ازاں دولت مند نے حضرت ابراہیم علیہ السلام سے درخواست کی کہ اس کو میرے باپ کے گھر بھیج دیجئے۔ کیونکہ میرے پانچ بھائی ہیں تاکہ ان کے سامنے جا کر گواہی دے ایسا نہ ہو کہ وہ بھی اس عذاب کی جگہ میں آئیں۔ ابراہیم نے کہا کہ ان کے پاس موٹی اور دوسرے نبی ہیں اس نے کہا شاید مردوں میں سے اگر کوئی ان کے پاس جائے تو وہ توبہ کر لیں۔ حضرت ابراہیم علیہ السلام نے جواب دیا جب وہ موٹی علیہ السلام اور نبیوں علیہم السلام ہی کی نہیں سنتے تو اگر مردوں میں کوئی جی اٹھے تو اس کی بھی نہ مانیں گے۔ انتہی!

اس قول سے صاف ظاہر ہے کہ مرنے کے بعد قیامت سے قبل بھی عالم برزخ میں ہر شخص پر عذاب یا راحت ضرور ہوتی ہے۔ نیز اس سے یہ بھی ثابت ہوا کہ مرنے کے بعد پھر دوبارہ دنیا میں واپسی نہیں ہے۔

(انجیل لوقا باب ۱۶، آیت: ۱۹ بحوالہ علم الکلام ص ۲۳۸)

قرآن مجید کی کچھ آیات سے غلط فہمی اور اس کا ازالہ

مکرین عذاب قبر بعض دفعہ اپنی عقل کی بناء پر کچھ آیات سے بھی عذاب قبر کی نفی پر استدلال کرتے ہیں۔ (۱) مثلاً سورۃ روم کی ایک آیت ہے: ”و یوم تقوم الساعة یقسم المجرمون ما لبثوا غیر ساعة (الروم: ۵۵)“ یعنی جس روز قیامت قائم ہوگی تو یہ مکرین قیامت اس وقت کے ہولناک مناظر سے مدہوش ہو کر یہ قسمیں کھانے لگیں گے کہ ہمارا قیام قبر اور عالم برزخ میں تو ایک گھڑی سے زیادہ نہیں رہا۔ یہاں اشکال کیا جاتا ہے کہ یہ جلد ہی آنا ان کو اس بناء پر محسوس ہوگا کہ قبر میں ان کو عذاب کا کوئی حصہ نہیں ملا ہے۔

اس کا جواب یہ ہے کہ اولاً یہاں یہ تو متعین نہیں ہے کہ اس قیام سے مراد قبر اور برزخ کا قیام ہو، بلکہ مفسرین نے فرمایا کہ مراد اس قیام سے ہو سکتا ہے کہ دنیا کا قیام ہو لیکن اگر ہم اس قیام سے مراد علی سبیل التعین قبر اور برزخ کا قیام مراد لیں تو مطلب یہ ہوگا کہ: ہم تو سمجھتے تھے کہ جبر یعنی عالم برزخ میں قیام بہت طویل ہوگا اور

قیامت بہت زمانے کے بعد آئے گی، مگر معاملہ برعکس ہو گیا کہ ہم برزخ میں تھوڑے ہی دیر شہر نے پائے تھے کہ قیامت آگئی اور یہ جلدی آنا اس کو اس بناء پر محسوس ہوگا کہ قیامت میں ان کے لئے کوئی خوشی و راحت کی چیز تو تھی نہیں، مصیبت ہی مصیبت تھی اور انسانی فطرت یہ ہے کہ مصیبت آنے کے وقت پچھلی راحت کے زمانے کو بہت مختصر سمجھنے لگتا ہے اور کافروں کو اگرچہ قبر و برزخ میں بھی عذاب ہوگا، مگر قیامت کے عذاب کے مقابلے میں وہ بھی راحت محسوس ہونے لگے گا اور اس زمانے کو مختصر سمجھ کر تم کھائیں گے کہ قبر میں ہمارا قیام بہت مختصر ایک گھڑی کا تھا۔

(۲) دوسری آیت سورۃ یسین کی ہے: ”وَنفَخُ فِي الصُّورِ فَإِذَا هُم مِّنَ الْأَجْدَاثِ إِلَىٰ رَبِّهِمْ يَنْسِلُونَ، قَالُوا يَا وَيْلَنَا مَن مَّرَقَدُنَا هَذَا مَا وَعَدَ الرَّحْمَنُ وَصَدَقَ الْمُرْسَلُونَ (یس: ۵۱، ۵۲)“ اور پھونکی جائے صور پھر تب ہی وہ قبروں سے اپنے رب کی طرف پھیل پڑیں گے، کہیں گے اے خرابی ہماری! کس نے اٹھا دیا ہم کو ہماری نیند کی جگہ سے، یہ وہ ہے جو وعدہ کیا تھا رحمان نے اور سچ کہا تھا پیغمبروں نے۔

اس میں بھی یہ اعتراض کیا جاتا ہے کہ مرقدنا سے مراد خواب گاہ ہے اور یہ اس بات کی علامت ہے کہ وہاں کسی قسم کی تکلیف نہیں ملی، خواب کی جگہ ہو اور پھر عذاب بھی، یہ کیسے ہو سکتا ہے؟ یہ شبہ بھی سراسر غلط ہے، اس لئے کہ مفسرین نے اس آیت کی تفسیر یوں کی ہے۔

الف: ہاں! ہماری کم بختی ہم کو ہماری خواب گاہوں سے کس نے اٹھا دیا (کہ یہاں کی نسبت سے وہاں راحت میں تھے) تو کفار اگرچہ عذاب قبر میں مبتلا تھے وہاں کچھ آرام نہ تھا، مگر قیامت کے عذاب کے مقابلے میں وہ پہلا عذاب کا لحد معلوم ہوگا۔ گویا قبر کو زیادہ آسان سمجھیں گے اور نیند سے تشبیہ دیں گے۔

ب: حضرت قتادہ فرماتے ہیں کہ پہلے اور دوسرے صور کے درمیان لوگ سو جائیں گے۔ چنانچہ دوسرے صور پر اٹھنے کے بعد لوگ کہیں گے کہ ہمیں ہماری خواب گاہوں سے کس نے اٹھا دیا۔

ج: یا ”مرقدنا“ بمعنی ”مضجع“ کے ہو، نیند کی کیفیت سے تجرید کر لی جائے۔

دین میں حدیث کا مقام

عذاب قبر کے بارے میں وارد ہونے والی حدیث کے ذکر سے قبل ”مقام حدیث“ کا مختصر اذکر ذیل کی سطروں میں پیش کیا جا رہا ہے، تاکہ اصل مسئلے کی وضاحت ہو سکے، قرآن پاک شریعت کی اصل و اساس ہے اور ازلہ شرع میں سب سے مقدم اور سب سے محکم ہے، مگر اس کا کام صرف اصول بتانا ہے تفریع و تفصیل اور توضیح و تشریح حدیث و سنت کا وظیفہ ہے۔ قرآن کریم ہی سے یہ معلوم ہوتا ہے کہ حضور ﷺ کے فرائض رسالت میں جس طرح الفاظ و کلمات قرآن کی تلاوت و تبلیغ ہے اسی طرح اس کے معانی و مطالب کا بیان بھی فرائض رسالت میں داخل ہے تو لازمی طور پر یہ بھی ماننا پڑے گا کہ جس طرح متن قرآن حجت ہے۔ اس طرح اس کی نبوی تشریحات بھی حجت اور واجب القبول ہیں۔ ورنہ بہت ساری آیات ناقابل فہم رہ جائیں گی، جو شان خطاب کے خلاف ہے۔

آنحضرت ﷺ جب تک اس دنیا میں رونق افروز رہے امت نے آپ ﷺ کی اور آپ ﷺ کے ارشادات اور اسوہ حسنہ کی یہی حیثیت سمجھی اور آپ ﷺ کے ارشادات کو بلا واسطہ سننے والے اور آپ ﷺ کے اعمال و افعال کو بچشم خود دیکھنے والے صحابہ کرام رضی اللہ عنہم نے علم و ہدایت کے اس پورے خزانہ کی غیر معمولی اہتمام اور شفقت کے

ساتھ حفاظت کی اور پھر پوری امانت کے ساتھ بعد والوں کو پہنچایا۔ پھر بعد کے قرون میں اللہ تعالیٰ نے آپ ﷺ کی امت کے بہترین افراد کو احادیث و سنن کی ترتیب، تدوین، تحقیق، و تنقید، تعلیم و تعلم، ترجمہ و تشریح، حفظ و اشاعت اور اس سے متعلق بہت سے مستقل علوم و فنون کی ایجاد اور پھر ہر فن میں بہتر سے بہتر تالیف و تصنیف وغیرہ وغیرہ سینکڑوں قسم کی ایسی توفیق دی جو کبھی کسی امت کو نہیں ملی۔ (مقدمہ معارف المصنف از مولانا حبیب الرحمن الاعظمی)

عذاب قبر اور احادیث نبوی ﷺ

راحت و عذاب قبر کے بارے میں اس کثرت سے احادیث وارد ہیں جن کا شمار آسانی سے نہیں ہو سکتا، حافظ ابن ہمام حنفی (المتوفی ۸۶۱ھ) فتح القدیر میں فرماتے ہیں: ”عذاب قبر کی احادیث متواتر درجہ کی ہیں اور ان کا انکار کفر ہے۔“ (فتح القدیر ج ۱ ص ۲۴ طبع مصر، وفتاویٰ مالگیری ج ۲ ص ۳۱۰ طبع مصر)

علامہ جلال الدین سیوطی رحمہ اللہ نے اپنی کتاب ”شرح الصدور فی احوال الموتی و القبور“ اور ”البدور السافرة فی احوال الآخرة“ میں صحابہ کی ایک بڑی تعداد میں سے ایک ایک کا نام لے لے کر ان سے عذاب قبر کی روایات کو معاً متواتر قرار دیا ہے۔ تفصیل وہاں دیکھی جاسکتی ہے۔

عذاب قبر کی احادیث کی راویوں کی تعداد تقریباً چالیس کو پہنچی ہے۔ شرح صدور میں علامہ سیوطی نے اس سلسلے میں ستر احادیث ذکر کی ہیں۔ ہم یہاں چند احادیث بحوالہ لکھتے ہیں:

(۱) زید بن ثابت رضی اللہ عنہ سے روایت ہے وہ فرماتے ہیں کہ: ”بينا رسول الله ﷺ في حائط لبني النجار على بغلة له ونحن معه اذ حادت به فكادت تلقيه واذا قبر ستة او خمسة فقال: من يعرف أصحاب هذه الاقبر قال رجل: انا قال فمتى ماتوا؟ قال: في الشرك فقال: ان هذه الامة تبلى في قبورها، فلو لا ان لا تدافنوا الدعوت الله ان يسمعكم من عذاب القبر الذي اسمع منه ثم اقبل علينا بوجهه فقال تعوذوا بالله من عذاب النار قالوا نعوذ بالله من عذاب النار قال: تعوذوا بالله من عذاب القبر قالوا: نعوذ بالله من عذاب القبر قال تعوذوا بالله من الفتن ما ظهر منها وما بطن قالوا نعوذ بالله من الفتن ما بطن قال: تعوذوا بالله من فتنة الدجال“ (مشکوٰۃ ج ۱ ص ۲۵، صحیح مسلم ج ۲ ص ۳۸۶، موارد الطمان ص ۲۰۰، التذكرة للقرطبي ج ۱ ص ۱۸۱)

آنحضرت ﷺ منجر پر سوار ہو کر بنونجار کے ایک باغ میں جا رہے تھے اور ہم بھی آپ ﷺ کے ساتھ تھے یکا یک منجر بدکا، قریب تھا کہ آپ ﷺ کو گرا دیتا معلوم ہوا کہ وہاں پانچ یا چھ قبریں تھیں۔ آپ ﷺ نے فرمایا کہ ان قبروں میں کون لوگ دفن ہیں؟ کون جانتا ہے؟ ایک شخص نے کہا کہ: حضرت! میں جانتا ہوں۔ آپ ﷺ نے فرمایا کہ یہ لوگ کب مرے ہیں؟ تو اس شخص تو اس شخص نے کہا کہ شرک کے زمانہ میں فوت ہوئے ہیں۔ آپ ﷺ نے فرمایا کہ اس امت (یعنی مکلف انسانوں) کا قبروں میں امتحان ہوتا ہے۔ اگر مجھے یہ ڈرنہ ہوتا کہ تم مردوں کو دفن نہیں کرو گے تو میں اللہ تعالیٰ سے دعا کرتا کہ جو عذاب قبر میں سنا ہوں وہ تمہیں بھی سنا دے۔ پھر آپ ﷺ ہماری طرف متوجہ ہو کر فرمانے لگے: آگ کے عذاب سے اللہ کی پناہ مانگو! لوگوں نے کہا ہم آگ کے عذاب سے اللہ کی پناہ مانگتے ہیں، پھر آپ ﷺ نے فرمایا: عذاب قبر سے اللہ کی پناہ مانگو! سب نے کہا ہم عذاب قبر سے اللہ کی پناہ مانگتے ہیں۔ آپ ﷺ نے فرمایا کہ تمام ظاہری اور باطنی فتنوں سے اللہ کی پناہ مانگو! لوگوں نے کہا ہم تمام ظاہری اور

بالطی قنوں سے اللہ کی پناہ مانگتے ہیں۔ آپ ﷺ نے فرمایا، قنہ دجال سے اللہ کی پناہ مانگو، انہوں نے کہا ہم قنہ دجال سے اللہ کی پناہ مانگتے ہیں۔

(۲) بخاری اور مسلم کی حدیث ہے، حضرت انس رضی اللہ عنہ سے روایت ہے کہ رسول اللہ ﷺ نے فرمایا کہ: ”لوگ جب مردے کو قبر میں رکھ کر چلتے ہیں تو وہ مردہ ان کے جوتوں کی آواز سنتا ہے پھر دو فرشتے آکر اس کو بٹھاتے ہیں اور کہتے ہیں کہ تیرا اس شخص کے بارے میں کیا خیال ہے؟ جو تم لوگوں میں رہتا تھا جس کا نام محمد ﷺ تھا، تو اگر مؤمن ہوتا ہے تو کہتا ہے کہ میں گواہی دیتا ہوں کہ یہ اللہ تعالیٰ کے نیک بندے ہیں اور اس کے رسول ہیں۔ پھر اس سے کہا جائے گا کہ تو اپنا جہنم کا ٹھکانہ دیکھ کہ اللہ تعالیٰ نے اس کے بدلے تمہیں جنت عطاء کر دی ہے، تو وہ دونوں کو دیکھتا ہے اور اس کی قبر سترگز وسیع کر دی جاتی ہے اور اس میں مبرہ زار بنا دیا جاتا ہے، پھر منافق اور کافر سے یہی سوال ہوتا ہے تو وہ جواب دیتا ہے کہ میں تو کچھ نہیں جانتا، جو لوگ کہتے تھے میں وہی کہتا تھا، یہ سن کر فرشتے اسے جواب دیتے ہیں کہ تجھے کچھ خبر ہی نہیں پھر اسے لوہے کے ہتھوڑوں سے ایسی مار پڑتی ہے جس کو جن والنس کے علاوہ سب ہی سنتے ہیں۔

(متفق علیہ ولفظ للبخاری باب ما جاء فی عذاب القبر ج ۱ ص ۱۸۳، مسند احمد ج ۳ ص ۱۳۶، مشکوٰۃ ج ۱ ص ۲۵ وشرح الصدور ص ۱۱۸) ایک اور روایت میں یہ بھی آتا ہے: ”انہم یعدبون فی قبورہم تسمعه البہائم“ (موارد اطلمان ص ۲۰۰) بلاشبہ ان مجرموں کو قبروں میں سزا دی جاتی ہے، جس سزا کی آواز چوپائے بھی سنتے ہیں۔ چونکہ جن انسان مکلف مخلوق ہیں۔ اس لئے ان سے ایمان بالغیب اور اس کے مطابق عمل صانع ہے اور ان کو قبر کا عذاب سنانا حکمت کے خلاف ہے۔ بخلاف چوپایوں اور بانی جانوروں کے کہ وہ مکلف نہیں اس لئے وہ سن سکتے ہیں۔

(۳) حضرت عباس سے روایت ہے فرماتے ہیں کہ: ”مر النبی ﷺ بقبرین فقال: انہما لبعیدان وما یعدبان فی کبیر، اما احدهما فکان لا یسنر من البول۔ وفي رواية لمسلم لا یستتر من البول واما الآخر فکان یسشی بالنسیمۃ، ثم أخذ جریداً فوضعہ فی قبر واحدہما فقال: یا رسول اللہ لم صنعت هذا؟ فقال لعلہ ان یخفف عنہما ما لم یشئ۔“ (مشکوٰۃ ج ۱ ص ۴۲، بخاری ج ۱ ص ۳۵، مسلم ج ۱ ص ۱۴۱، موارد اطلمان ص ۱۹۹) آنحضرت ﷺ دو قبروں کے پاس سے گزرے تو آپ ﷺ نے فرمایا کہ ان دونوں کو عذاب ہو رہا ہے۔ اللہ علیہ لیکن کسی بڑے گناہ میں عذاب نہیں ہو رہا، ایک عذاب تو اس لئے ہو رہا ہے کہ وہ پیشاب کی چھینٹوں سے نہیں بچتا تھا اور دوسرا چغلی کیا کرتا تھا، پھر آپ ﷺ نے کھجور کی تر ثبانی لی اور اس کے دو حصے کر دیئے، ایک حصہ ایک قبر میں گاڑ دیا اور دوسرا حصہ دوسری قبر میں، صحابہ رضی اللہ عنہم نے کہا یا رسول اللہ ﷺ! اب ایسا آپ نے کیوں کیا؟ تو فرمایا شاید کہ ان کا عذاب ہلکا ہو جائے، جب تک یہ ٹہنیاں خشک نہ ہوں۔

(۴) عجم طبرانی میں مرفوع روایت ہے: ”تسور البول فاند اول ما یحاسب بہ العبد فی القبر“ (رواہ الطبرانی باسناد حسن کذا فی معارف السنن ج ۱ ص ۲۱۳)

پیشاب سے محفوظ رہو اس لئے کہ قبر میں سب سے پہلے اس کے بارے میں محاسبہ ہوگا۔ اسی طرح ابن ماجہ بیہد، صحیح ابن خزیمہ بیہد، دارقطنی اور مستدرک کی روایت ہے کہ اللہ کے رسول نے فرمایا: ”اسنر ہو من البول فان عامد عذاب القبر مد“ (مستدرک ص ۱۸۳، ابن ماجہ ص ۲۹۷، معارف السنن ص ۲۸۵) پانی حاصل کر دو تم پیشاب سے اس لئے کہ اکثر عذاب قبر اس سے تحرز واجتناب نہ ہونے کی وجہ سے ہے۔

(۵) بخاری میں ابویوب رضی اللہ عنہ کی روایت ہے کہ فرمایا: ”خرج النبی ﷺ وقد وجبت الشمس فسمع صوتا فقال اليهود تعدب فی قبورہا“ (بخاری ج ۱ ص ۱۸۴، فتح الباری ج ۳ ص ۱۹۳)

آنحضرت ﷺ ایسے وقت میں باہر نکلے جب کہ سورج غروب ہوا تھا، اسی اثنا میں آپ ﷺ نے آواز سن کر فرمایا کہ یہود اپنی قبروں میں عذاب دیئے جا رہے ہیں۔

(۶) حضرت ابو ہریرہ رضی اللہ عنہ کی ایک طویل حدیث کے الفاظ ہیں: ”فیقال للأرض التیمی عنہ فتختلف اصلاعه فلا یزال فیہا معدنا حتی یبعثہ اللہ من مصعده دلیک“

(مشکوٰۃ ج ۱ ص ۲۵، ترمذی ج ۱ ص ۱۲۷، قال الترمذی ہذا حدیث حسن غریب دلی التصحیح ص ۳۳، رجالہ رجال مسلم وکذا ذکرہ فی تسکین الصدور) زمین کو حکم ہوتا ہے کہ اس پر سمٹ کر اکٹھی ہو جا، سوزمین اس پر سمٹ جاتی ہے اور اس کی پسلیاں آر پار ہو جاتی ہیں۔ یہ سزا اس کو قیامت تک ہوتی رہتی ہے جب تک کہ قیامت کے دن قبر سے کھڑا نہیں کر دیا جاتا۔

(۷) ”عن عائشۃ رضی اللہ عنہا ان یہودیدہ دخلت علیہا فذکرت عذاب القبر، فقالت لہا اعداک اللہ من عذاب القبر فسالت عائشۃ رضی اللہ عنہا رسول اللہ ﷺ عن عذاب القبر فقال عذاب القبر حق قالت عائشۃ رضی اللہ عنہا فما رأیت رسول اللہ ﷺ بعد صلی صلاۃ الا نعوذ باللہ من عذاب القبر، متفق علیہ۔ حضرت عائشہ رضی اللہ عنہا کی روایت ہے۔ فرماتی ہیں کہ میرے پاس ایک یہودیہ عورت آئی اور عذاب قبر کا ذکر کرتے ہوئے کہا کہ خدا تمہیں عذاب قبر سے محفوظ رکھے۔ اس پر حضرت عائشہ رضی اللہ عنہا نے رسول اللہ ﷺ سے استفسار کیا تو آپ نے فرمایا کہ: جی ہاں! عذاب قبر حق ہے۔ حضرت عائشہ رضی اللہ عنہا فرماتی ہیں کہ اس کے بعد حضور سیدنا ﷺ ہر نماز کے بعد اللہ تعالیٰ سے عذاب قبر سے نجات کی دعا فرمایا کرتے تھے۔ (بخاری ج ۱ ص ۱۸۳، مشکوٰۃ، ج ۱ ص ۲۵ باب اثبات عذاب القبر)

(۸) ابوداؤد، حاکم، اور بیہقی نے حضرت عثمان کی روایت نقل کی ہے: ”قال مر رسول اللہ ﷺ بحجازۃ عند قبر و صاحبہ یدفن فقال: استغثوا لأحبکم و سلوا لہ التثیت فانہ الآن یسأل“

حضرت عثمان رضی اللہ عنہ فرماتے ہیں کہ رسول اللہ ﷺ کا گزرا ایک میت پر ہوا، لوگ میت دفن کر رہے تھے تو آپ ﷺ نے فرمایا: اپنے بھائی کے لئے استغفار کرو اور اس کے لئے ثابت قدمی کی دعا کرو اس لئے کہ اب اس سے سوال وجواب ہوگا۔

(۹) صحیح بخاری میں سمرہ بن جندب رضی اللہ عنہ کی ایک طویل روایت ہے، جس میں ہے کہ جناب رسول اللہ ﷺ کی عادت شریفہ تھی کہ فجر کی نماز پڑھ کر اپنے یاروں (اصحاب) کی طرف متوجہ ہو کر فرمایا کرتے تھے کہ تم میں سے کسی نے رات کو کوئی خواب تو نہیں دیکھا، اگر کوئی دیکھتا عرض کر دیا کرتا تھا، آپ کچھ تعبیر ارشاد فرما دیا کرتے تھے، عادت کے موافق ایک بار سب سے پوچھا کہ کسی نے کوئی خواب دیکھا ہے؟ انہوں نے جواباً کہا کہ ہم میں سے کسی نے بھی کوئی خواب نہیں دیکھا ہے، آپ ﷺ نے فرمایا کہ میں نے آج ایک خواب دیکھا ہے، پھر آپ ﷺ نے اس کی ایک لمبی تفصیل ذکر فرمائی ہے جس میں عذاب قبر کا تذکرہ بھی ہے۔ (بخاری ج ۱ ص ۱۸۵)

پوری حدیث ذکر کرنے کے بعد علامہ ابن قیم رحمہ اللہ فرماتے ہیں: ”وہذا نص فی عذاب القبر فان رویۃ الانبیاء وحی“ یعنی یہ حدیث عذاب قبر کے باب میں صریح اور ظاہر ہے اس لئے کہ انبیاء کا خواب وحی ہوتا ہے۔

(کتاب الروح ص ۷۲)

(۱۰) بیہقی رحمہ اللہ نے ”کتاب عذاب قبر“ میں ابن عباس رضی اللہ عنہما سے روایت نقل کی ہے کہ: رسول اللہ ﷺ نے فرمایا کہ: اے ابن عمر! بتاؤ اس وقت تمہارا کیا حال ہوگا؟ کہ جب تین ہاتھ اور ایک بالشت لمبا اور ایک ہاتھ ایک بالشت چوڑا گڑھا کھودا جائے گا، پر تمہارے پاس منکر نکیر سیاہ شکل والے اپنے بالوں کو گھسیٹتے ہوئے آئیں گے، ان کی آواز یہ کڑک دار بجلی کی مانند ہوگی اور نکاہیں خیرہ کردینے والی بجلی کی طرح، وہ زمین کو اپنے دانتوں سے کھودیں گے اور پھر تجھ کو بٹھائیں گے اور ڈرائیں گے تو ابن عمر نے عرض کیا یا رسول اللہ کیا میں اس وقت بھی اسی حالت (یعنی ایمان و تقویٰ کی حالت) پر ہوں گا؟ آپ ﷺ نے فرمایا: ہاں! تو انہوں نے عرض کیا کہ تب تو میں بحکم الہی ان کو کافی ہو جاؤں گا۔ (شرح الصدور ص ۱۲۲، بحوالہ ازالہ السور عن عذاب القبر ص ۷۱)

عذاب قبر اور حضور ﷺ کی دعائیں

آنحضرت ﷺ نے اپنی دعاؤں میں عذاب قبر سے پناہ مانگی ہے۔ ذیل میں چند منقول دعائیں باحوالہ درج ہیں:

(۱) ”اللہم رب جبرائیل و میکائیل و رب اسرافیل، أعوذ بک من حر النار و من عذاب القبر“

(اخرجہ النسائی ج ۸ ص ۱۲۲، بحوالہ ازالہ السور عن عذاب القبر ص ۷۱)

(۲) بخاری شریف میں ایک دعاء یوں نقل کی گئی ہے: ”اللہم انی أعوذ بک من الجبن و أعوذ بک من

البخل و أعوذ بک من أن أُرذَلِ العسر و أعوذ بک من فتنة الدنيا و عذاب القبر“ (بخاری مع الفتح ج ۱۱ ص ۱۸۱)

(۳) بخاری اور مسلم میں ایک دوسری دعا نقل کی گئی ہے: ”اللہم انی أعوذ بک من العجز و الکسل و الجبن

و الهرم و البخل و أعوذ بک من عذاب القبر و من فتنة المسحاة و المسات“ (بخاری ج ۷ ص ۵۹، مسلم ج ۴ ص ۲۰۷۹)

(۴) صحیحین میں دوسرے مقام پر ہے: ”اللہم انی أعوذ بک من فتنة النار، و عذاب النار، و فتنة

القبر و عذاب القبر... الى اخره“

(۵) آنحضرت ﷺ نے اپنی بیٹی حضرت زینب کے حق میں تسہیل ضیق قبر کے لئے خصوصی دعاء فرمائی جو

قبول ہوئی الفاظ یہ ہیں: ”فسألت الله عز وجل أن يحفف عنها ضيق القبر“ (اسد الغابہ ج ۱ ص ۴۶۸ بحوالہ خیر الفتاویٰ)

مندرجہ بالا نصوص میں قبر کے عذاب سے پناہ مانگی گئی ہے یہ چند احادیث ہم نے جمع کی ہیں جن میں اکثر

صحیحین کی ہیں ان کے علاوہ کئی احادیث اور ادعیہ ماثورہ میں عذاب قبر کا تذکرہ موجود ہے۔

(تفصیل کے لئے دیکھئے: شرح الصدور کتاب الروح اور احکام القرآن ص ۹۳)

احادیث عذاب قبر اور علامہ البانی کی تحقیق

عذاب قبر کے ذیل میں مختلف روایات کا تذکرہ کرنے کے بعد ”سلسلة الاحادیث الصحيحة“ کے

مصنف اور مشہور محدث علامہ البانی باجود تشدد ہونے کے تحریر فرماتے ہیں: ”وجملة القول الحديث مجموع

طرقه وشواهد صحيح بلا ريب“ (سلسلة الاحادیث الصحيحة ج ۴ ص ۲۷۱)

خلاصہ کلام یہ کہ عذاب قبر کی حدیث مجموعی طرق اور شواہد کے اعتبار سے بلا شک صحیح ہے۔

بہر حال قرآن کریم میں جہاں عذاب برزخ کا ذکر ہے وہاں اس کی تفسیر و تشریح آنحضرت ﷺ نے

اللہ تعالیٰ سے وحی پا کر اپنی زبان مبارک سے بیان فرمادی ہے، جو حق ہے اس لئے کہ: ”وَمَا يَنْطِقُ عَنِ الْهَوَىٰ اِنْ هُوَ اِلَّا وَحْيٌ يُوحَىٰ“

گفتہ او گفتہ اللہ بود گرچہ ز حلقوم عبد اللہ بود

عذاب قبر سے کون کون محفوظ ہوں گے؟

درج ذیل لوگ کلفت قبر سے محفوظ ہوں گے۔

(۱) شہید کے لئے چھ انعامات ہیں ان میں سے ایک یہ ہے کہ: ”وَيَجَارُ مِنَ عَذَابِ الْقَبْرِ“ شہید کو عذاب قبر سے محفوظ کر دیا جاتا ہے۔ (ترمذی شریف)

(۲) جہاد کے سلسلے میں پہرہ داری کرنے والے کے بارے میں روایت ہے: ”وَمَنْ مَاتَ فِيهِ وَفَى فِتْنَةَ الْقَبْرِ“ جو پہرہ داری کے دوران مرجائے اسے فتنہ قبر سے نجات دے دی جائے گی۔ (ترمذی)

(۳) ”مَنْ قَتَلَهُ بَطْنُهُ لَمْ يَعْذَبْ فِي قَبْرِهِ“ جو پیٹ کی بیماری سے مر گیا اس کو عذاب قبر نہیں ہوگا۔ (ایضاً)

(۴) ہر رات سورہ ملک پڑھنے والا عذاب قبر سے محفوظ ہوگا (نسائی)۔ یہی وجہ ہے کہ سورۃ ملک کا نام ”سورۃ المانعة“ ہے۔

(۵) مَنْ رَاطِبٌ فِي سَبِيلِ اللَّهِ آمَنَهُ اللَّهُ فِتْنَةَ الْقَبْرِ جو آدمی اللہ کے راستے (جہاد) میں اسلامی سرحدوں کی حفاظت کے لئے جنگ کی تیاری کے ساتھ قیام لے اللہ تعالیٰ اس کو سوال قبر سے محفوظ رکھے گا۔ (طبرانی)

(۶) عبد اللہ بن عمر کی روایت میں ہے: ”مَا مِنْ مُسْلِمٍ يَمُوتُ يَوْمَ الْجُمُعَةِ اَوْ لَيْلَةِ الْجُمُعَةِ اِلَّا وَقَاهُ اللَّهُ فِتْنَةَ الْقَبْرِ“ (سنن الترمذی ج ۲، ص ۱۶۵)

یعنی جمعہ کے مبارک دن یا رات کو وفات پانے والے (مؤمن) کو عذاب قبر سے مکمل نجات ملتی ہے، البتہ کافر سے صرف جمعہ میں عذاب مرتفع ہوتا ہے، اس کے بعد پھر شروع ہو جاتا ہے۔ رمضان میں موت واقع ہونے کی صورت میں مؤمن سے تا قیامت اور کافر سے اختتام رمضان تک ارتقاع عذاب منقول ہے۔ (احسن الفتاویٰ ج ۴ ص ۲۰۸)

فائدہ: انبیاء علیہم السلام کے علاوہ ہر مؤمن بلکہ بچوں کو بھی قبر کچھ دبوچتی ہے مگر یہ بہت ہلکا عمل ہے، اس دبوچنے کی مثال ایسی ہے، جیسے ایک ماں ایک مشکل سفر سے واپسی پر اپنے بیٹے کو ازراہ شفقت دبوچتی ہے۔ احادیث میں اس کو ”صغطة القبر“ سے تعبیر کیا ہے۔ (شرح القسطلانی ج ۱ ص ۴۴۴، کتاب الوضوء)

عذاب قبر اور اجماع امت

قبر میں راحت و عذاب کے بارے میں جو نصوص وارد ہیں ان کی روشنی میں علماء اہل سنت کا بھی اجماع ہے کہ راحت و عذاب قبر کا مسئلہ برحق ہے، یعنی قبر اور برزخ میں اہل ایمان اور اصحاب طاعات کو لذت و سرور نصیب ہوتا ہے اور کفار منافقین اور گناہگاروں کو عذاب و تکلیف حاصل ہوتی ہے۔

عذاب قبر کا منکر کون ہے؟

(۱) عذاب قبر سے ملاحدہ، خوارج، کچھ معتزلہ اور بعض مرجہ وغیرہ کے علاوہ دور حاضر کے کئی جدید تعلیم

یافتہ طبقے کے لوگ سراسر انکار کرتے ہیں۔

علامہ ابن حزم لکھتے ہیں کہ معتزلہ کے ایک شیخ ضرار ابن عمرو العطفانی نے عذاب قبر کا انکار کیا ہے، جن خوارج سے ہم ملے ہیں، ان کا بھی یہی مذہب ہے، اہل سنت اور بشر بن المعتمر البجائی اور بقیہ تمام معتزلہ عذاب قبر کے قائل ہیں۔ ہم بھی اسی کے قائل ہیں۔ اس لئے کہ اس کے متعلق جناب رسول اللہ ﷺ سے احادیث ثابت ہیں۔

(اللسل والنحل ج ۲ ص ۱۵۷ ترجمہ اردو، بحوالہ تسکین الصدور ص ۹۴، اعلام القبر ص ۱۴)

خلاصہ یہ کہ معتزلہ کے دو گروہ ہیں، ایک گروہ کا کہنا ہے کہ قبر میں عذاب ہے تو سہی، لیکن ان کو اپنے عذاب کا شعور نہیں۔ ہاں! جب قبروں سے انھیں گے اس وقت اس عذاب کو محسوس کریں گے۔

دوسرا گروہ کہتا ہے کہ مشاہدہ میں چونکہ کچھ نظر نہیں آتا، نہ حیات اور اور نہ ادراک، تو عذاب کیسے ہو سکتا ہے؟ چنانچہ یہ گروہ بالکل عذاب قبر کا منکر ہے، لیکن اگر غور کیا جائے تو درحقیقت معتزلہ کا یہ پہلا گروہ بھی عذاب قبر کا منکر ہے۔ گو ان کے انکار کی تعبیر مختلف ہے۔ کیونکہ بتلاء عذاب آدمی کو جب قبر میں عذاب کا شعور و احساس نہ ہو تو حقیقت عذاب تو نہیں پائی گئی پھر یہ کیسے عذاب قبر ہوگا۔ فرق باطلہ کی جانب سے عام طور پر یہ کہا جاتا ہے کہ قبر میں راحت و عذاب اور سوال و جواب وغیرہ کچھ نہیں ہوتا، کیونکہ جب میت میں حیات ہی نہیں ہوتی تو پھر یہ امور جو حیات پر متفرع ہیں، کیونکر متحقق ہو سکتے ہیں۔ (شرح الحاشیہ باب عذاب القبر و شرح المواضع بحوالہ احکام القرآن ج ۴ ص ۹۵) لیکن یہ مسلک قرآن و حدیث کی نصوص قطعیہ اور صریحہ کے خلاف ہے اور جمہور امت کا اتفاق اور اجماع اس پر مستزاد ہے۔ کتب علم عقائد اور شروح حدیث میں ان کا محسوس رد موجود ہے، جس کا خلاصہ آگے نقل کیا جائے گا۔

(۲) کچھ لوگ عذاب قبر اور راحت قبر صرف بدن غصری کے لئے مانتے ہیں کسی طرح بھی روح کا تعلق بدن سے نہیں مانتے ہیں، یہ نظریہ محمد بن جریر گرامی عبد اللہ بن کرام، ابوالحسنین الصالحی، (جو فرقہ صالحہ کا سربراہ تھا اور ان کے دیگر ہمناو لوگوں کا ہے۔ (تذکرہ لعلی ج ۱ ص ۱۶۶۵، وحاشیہ سامرہ ص ۱۱۴، بحوالہ اعلام البحر) لیکن روح کے اتصال اور تعلق کے بغیر محض بے جان جسم کے عذاب و راحت کا قول نری حماقت ہے۔

چنانچہ علامہ شمس الدین بن محمد بن موسیٰ النجالی رحمہ اللہ اس گروہ کی تردید کرتے ہوئے رقمطراز ہیں: ”جود بعضہم تعذیب غیر الحی، ولا شک اندہ سفسطۃ“ (النجالی ص ۱۱۸ ونحوہ فی البحر اس) ان میں سے بعض نے بلا حیات بدن کے معذب ہونے کو ناجائز قرار دیا ہے، لیکن اس میں کوئی شبہ نہیں کہ یہ نری حماقت ہے۔

بہر حال فریق مذکور اگرچہ بزعم خود عذاب و راحت قبر کو تسلیم کرتا ہے مگر یہ بھی منکرین کے مترادف ہے، اس لئے کہ صرف اور صرف بلا روح بدن معذب ہونے کا کیا مطلب ہے؟ اس کی مثال تو یہ ہے کہ جیسے پتھر لکڑی، اور کوئلہ وغیرہ کو آگ میں ڈال دیا جائے تو ان میں جب عذاب محسوس کرنے والی چیز ہی نہیں تو عذاب کیا ہوگا؟

اہل سنت والجماعت کے اقوال

قرآن و سنت کی روشنی میں بنیادی طور پر امت کے علماء اور محققین کا اس بات پر اتفاق ہے کہ قبر میں راحت و عذاب برحق ہے تاہم علماء حق کے درمیان کیفیت عذاب و راحت میں اختلاف پایا جا رہا ہے۔

حافظ ابن حجر رحمہ اللہ فرماتے ہیں کہ: ”امام بخاری رحمہ اللہ نے عذاب قبر کے تراجم الباب میں عذاب کو روح مع الجسد کے ساتھ مقید نہیں کیا، بلکہ نفس عذاب قبر کا اثبات کیا، اس لئے کہ اہل علم کے اقوال اس سلسلے میں مختلف ہیں، اور کسی ایک قول کو قطعی طور پر متعین نہیں کیا جاسکتا ہے۔ (احکام القرآن محمد طبع ج ۴ ص ۹۹)

ابن حجر ثانی حضرت مولانا انور شاہ کشمیری رحمہ اللہ فرماتے ہیں کہ اہل سنت کے دونوں قول ہیں: ایک یہ کہ عذاب صرف روح کو ہوتا ہے اور دوسرا یہ کہ روح جسم دونوں کو ہوتا ہے اور صوفیاء اس کے قائل ہیں کہ عذاب بدن مثالی کو ہوتا ہے۔ (العرف العدی، ص ۳۵۵)

بہر حال مختلف تحقیقات کی بنیاد پر دلائل کی روشنی میں کیفیت عذاب کے بارے میں مختلف توجیہات کی گئی ہیں۔ ان توجیہات و تحقیقات کی تفصیل سے قبل باطل فرقوں کے ایک مشہور اشکال کی وضاحت ضروری ہے اشکال کا خلاصہ یہ ہے کہ: بسا اوقات ایسا ہوتا ہے کہ میت کا جسم محفوظ نہیں رہتا مثلاً جل جاتا ہے یا جلادیا جاتا ہے یا دریا میں ڈوب جاتا ہے اور اس کو مچھلیاں وغیرہ ہڑپ کر جاتی ہیں یا درندے اور پرندے اس کو کھا جاتے ہیں اور قبر میں دفن کرنے کی نوبت ہی نہیں آتی تو پھر قبر میں عذاب و راحت کا کیا معنی؟

آئندہ سطور میں اہل علم کی تحقیقات ذکر کی جاتی ہیں، جن سے نہ صرف یہ کہ مندرجہ بالا اعتراض کی حیثیت ختم ہوگی۔ بلکہ سمجھنے والے آدمی کے دل میں کسی قسم کا وسوسہ اور شبہ باقی نہ رہے گا۔

(۱) قبر میں راحت و عذاب جسم اور روح دونوں کو ہوتا ہے۔ اہل علم کے ایک بڑے طبقے کا موقف یہ ہے کہ قبر یعنی برزخ کی راحت و عذاب میں جسم اور روح دونوں شریک ہیں، اس کا مطلب یہ ہے کہ روح کا جسم کی طرف (موت کی وجہ سے ایک دفعہ علیحدگی کے بعد) دوبارہ اعادہ ہوتا ہے۔ ہاں! روح بدن میں مکمل طور پر داخل نہیں ہوتی، جس طرح کہ دنیا میں تھی بلکہ روح کا بدن سے اتصال اور تعلق قائم کر دیا جاتا ہے اور بعض کے نزدیک روح کا جسم پر اس کے اجزاء پر تو پڑتا ہے، جس کو وہ اشراق یا اشراق سے تعبیر کرتے ہیں اور اس اتصال سے ایک گونہ حیات جو مردہ کو حاصل ہوتی ہے۔ اس سے وہ نکیرین کا جواب بھی دیتا ہے اور راحت و عذاب بھی محسوس کرتا ہے۔

چنانچہ علامہ شمس الدین القسستانی رحمہ اللہ لکھتے ہیں: ”والمعذب فی القبر حی بقدر ما یتالم بہ و هو أقرب الی الحق“ (جامع الرموز ج ۲ ص ۲۹۲، طبع ذلکھور، بحوالہ تسکین الصدور ص ۱۰۳)

جس کو قبر میں سزا دی جاتی ہے وہ اس کی اتنی مقدار زندگی ہوتی ہے جس سے وہ اذیت محسوس کرے اور یہی بات حق کے قریب ہے۔ اس بات کے دلائل بہت ہیں جن میں کچھ کا ذکر اپنے مقام پر آئے گا، رہی یہ بات کہ میت کا جسم آگ میں جلنے، دریا میں غرق ہونے، پرندے اور درندے کے پیٹ جانے کی صورت میں کیسے مورد عذاب و راحت ہوگا، تو اس سلسلے میں پہلی بات تو یہ ہے کہ حضرات منتظمین فقہاء کرام اور شراح حدیث نے فرمایا کہ: قبر صرف اس گڑھے کا نام ہیں نہیں ہے بلکہ برزخ علیین اور جہنم کے اس مقام کا نام بھی ہے جو نیکیوں اور بدوں کی ارواح کا مستقر بھی ہے اور ان لوگوں کے لئے وہی مقام قبر ہے اور ان کی راحت و عذاب کا محل بھی وہی ہے۔ یعنی لفظ قبر کا اطلاق جہاں صحیح روایات کی روشنی میں حسی گڑھے پر کیا جاتا ہے، جس میں میت دفن ہوتی ہے، وہاں اس لفظ کو برزخی مقام پر بھی بولا جاتا ہے۔ جہاں میت یا اس کے اجزاء اصلہ ہوں، عام اس سے کہ وہ درندوں اور پرندوں کا پیٹ ہو یا دریا کی گہرائی ہو، آتشکدہ ہو یا ہوا۔ باقی یہاں لفظ قبر کا اطلاق حسی گڑھے اور برزخی مقام ہر

دونوں پر عموم مجاز کے طور پر ہے جو اباب اصول کے نزدیک جائز ہے۔

(عقائد الاسلام ص ۱۶۰، و نظم الفرائد حاشیہ شرح عقائد السنیہ ص ۱۷۱، تسکین الصدور تغیر سیر ص ۱۰۴)

بہر حال قبر سے مراد موت کے بعد دوبارہ اٹھ کھڑے ہونے تک سارا عالم برزخ ہے۔ مولانا شبلی نعمانی رحمۃ اللہ علیہ سیرۃ النبی صلی اللہ علیہ وسلم میں لکھتے ہیں کہ: ”قبر سے مقصود ہر وہ مقام ہے، جہاں مرنے کے بعد جسم خاکی نے جگہ حاصل کی۔ اس لئے قبر کی تنگی اور عذاب سے وہ لوگ بھی خارج نہیں جن کو درندے اور پرندے کھا گئے ہوں یا ان کو جلا کر ہوا میں بکھیر دیا گیا ہو۔ جہاں بھی ان کے ذرات ہوتے ہیں وہی جگہ ان کے حق میں قبر ہوتی ہے۔“

(کتاب الروح ص ۱۷ طبع حیدرآباد دکن)

دوسری بات یہ ہے کہ مذکورہ اعتراض اور شبہ ہی بے جا ہے، اس لئے کہ میت کو اگر پرندے کھا جاتے ہیں یا وہ جلا کر راکھ کر دیا جاتا ہے یا دریا میں غرق ہونے کی صورت وغیرہ میں اللہ کو اس امر پر پوری قدرت حاصل ہے کہ وہ راکھ کے ذرات کو بحر و بر سے جمع کر کے اس سے بھلا چنگا آدمی اور انسان بنادے اور پھر اس سے سوال کر کے اسے عذاب و راحت دے۔ بخاری و مسلم میں مختلف صحابہ کرام رضی اللہ عنہم سے الفاظ کے ساتھ ایک روایت مروی ہے، چنانچہ ابو ہریرہ رضی اللہ عنہ کی روایت کے الفاظ یہ ہیں: ”عن النبی صلی اللہ علیہ وسلم قال، کان رجل یسرف علی نفسه فلما حصرہ الموت قال لسیہ اذ انا مت فأحرقونی تم اطحسونی تم ذرونی فی الریح، فواللہ لئن قدر اللہ علی لیعذبنی عذاباً ما عذبہ أحد، فلما مات فعل بہ ذلک، فأمر اللہ تعالی الارض، فقالت احمعی ما فیک منه ففعلت فاذا هو قائم قال ما حملک علی ما صنعت قال محافطک یارب فبعثہ لہ“ (بخاری ج ۱ ص ۴۹۵، واللفظ لہ المسلم ج ۲ ص ۳۵۶)

حضور صلی اللہ علیہ وسلم نے فرمایا کہ ایک شخص نے گناہوں کی وجہ سے اپنے نفس پر بڑی زیادتی کی تھی، جب اس کی موت کا وقت قریب ہوا، اس نے اپنے بیٹوں سے کہا کہ جب میں مر جاؤں تو مجھے جلا کر میری راکھ کو خوب پیس کر ہوا میں اڑا دینا، بخدا اگر اللہ تعالیٰ نے مجھ پر تنگی کی تو وہ مجھے ایسی سزا دے گا جو اور کسی کو اس نے نہیں دی، جب اس کی وفات ہوئی تو اس سے یہی کاروائی کی گئی۔ اللہ تعالیٰ نے زمین کو حکم دیا کہ وہ اس کے تمام ذرات کو جمع کر دے، سو اس نے ایسا ہی کیا جب وہ جمع کر دیا گیا تو وہ آدمی تھا جو کھڑا کر دیا گیا۔ فرمایا یہ کاروائی تو نے کیوں کی؟ اس نے کہا تیرے ڈر سے اے میرے پروردگار! سو اللہ تعالیٰ نے اسے بخش دیا اور ایک روایت میں آتا ہے کہ اس نے کہا کہ میری راکھ کا آدھا حصہ خشکی میں اور آدھا حصہ دریا میں بکھیر دینا، چنانچہ ایسا ہی کیا گیا۔

(بخاری ج ۲ ص ۱۱۱، مسلم ج ۲ ص ۳۵۶، مسند احمد ج ۳ ص ۷۷)

اس سے معلوم ہوا کہ اللہ تعالیٰ کی قدرت سے کچھ بعید نہیں کہ بوسیدہ اور ریزہ ریزہ جسم کے ساتھ روح کا تعلق قائم رکھے اور پھر اس کو راحت و عذاب دے۔ چنانچہ علامہ ابن قیم رحمۃ اللہ علیہ لکھتے ہیں: فکل من مات و هو مستحق للعداب ناله نصیبہ منہ قبر أولم یقبر فلو أكلته السباع أو أحرقت حتى صار ماداً أو سف في الهواء أو صلب أو غرق في البحر وصل إلى روحه وبدنه من العذاب ما يصل إلى القبور“ (کتاب الروح ص ۳۱ بحوالہ تسکین الصدور)

ہر وہ شخص جس کی وفات ہو گئی اور وہ عذاب کا مستحق ہے تو اس کو عذاب کا حصہ ضرور ملتا ہے۔ چاہے وہ قبر میں مدفون ہو یا نہ ہو۔ پس اگر ان کو درندے کھا گئے یا وہ جلا کر راکھ کر دیا گیا اور راکھ ہوا میں اڑا دی گئی یا سولی پر لٹکا دیا گیا یا دریا میں ڈوب گیا تو ان صورتوں میں اس کی روح اور اس کے بدن کو وہ عذاب پہنچے گا جو قبر میں دفن کئے ہوئے کو پہنچتا ہے۔

یہاں یہ بات قابل غور ہے کہ قبر اور برزخ کا معاملہ اس جہاں سے ہے جو ہماری مادی نگاہوں سے اوجھل ہے اور عادتاً اس عالم کی چیزیں ہمیں اس جہاں میں نظر نہیں آ سکتی ہیں۔ ورنہ ایمان بالغیب نہ رہے گا۔ جب دلائل قوی ہوں تو ہر مؤمن کو ان پر ایمان لانا ضروری ہے۔ اس سلسلے میں مولانا منظور نعمانی صاحب رحمہ اللہ نے اپنی کتاب معارف الہدیث میں چند اصولی باتیں تحریر کی ہیں جن سے اکثر عالمی شبہات کا ازالہ ہوتا ہے۔

چند اصولی باتیں

بعد الموت کے سلسلہ کی حدیثیں پڑھنے اور ان کے مطالب سمجھنے سے پہلے چند اصولی باتیں ذہن نشین کر لینی چاہیں۔ ان باتوں کے مستحضر کر لینے کے بعد ان حدیثوں کے مضامین کے متعلق وہ دس ادس اور شبہات ان شاء اللہ پیدا نہ ہوں گے، جو حقیقت نہ اشناسی کی وجہ سے بہت سے دلوں میں اس زمانہ میں پیدا ہوتے ہیں۔

(۱) انبیاء علیہم السلام کا خاص کام (جس کے لئے وہ مبعوث ہوتے ہیں) ہمیں ان باتوں کا بتلانا ہے جن کے ہم ضرورت مند تو ہیں لیکن عقل و حواس سے بطور خود ہم ان کو نہیں جان سکتے یعنی وہ ہماری عقل کے دسترس سے باہر ہیں۔

(۲) انبیاء علیہم السلام کے لئے یقینی علم کا ایک خاص ذریعہ جو دوسرے عام انسانوں کے پاس نہیں ہے، اللہ تعالیٰ کی وحی ہے۔ ان کو اسی ذریعہ سے ان چیزوں کا علم ہوتا ہے جن کو ہم اپنی آنکھوں کانوں سے اور اپنی عقل و فہم سے دریافت نہیں کر سکتے جس طرح دور بین رکھنے والا آدمی بہت دور کی چیزیں دیکھ لیتا ہے جن کو عام آدمی اپنی آنکھوں سے نہیں دیکھتے۔

(۳) کسی نئی کونبی مان لینے اور اس پر ایمان لانے کا مطلب یہی ہوتا ہے کہ ہم نے اس کی بات کو تسلیم کر لیا اور پورے یقین کے ساتھ اس کو مان لیا اور قبول کر لیا۔ وہ ایسی بات بتلاتا ہے جس کو ہم خود نہیں جانتے اور نہیں دیکھتے۔ وہ اللہ کی وحی سے اس کا علم حاصل کر کے ہمیں بتلاتا ہے اور وہ سب حرف بحرف صحیح ہے۔ اس میں کسی شک و شبہ کی گنجائش نہیں ہے۔

(۴) انبیاء علیہم السلام کبھی کوئی ایسی بات نہیں کہتے جو عقلاً ناممکن اور محال ہو۔ ہاں! یہ ہو سکتا ہے کہ ہماری عقل اور حواس بطور خود اس کو سمجھ لینے سے عاجز اور قاصر ہوں بلکہ ایسا ہونا ضروری ہے۔ اگر انبیاء علیہم السلام صرف وہی باتیں بتلائیں جن کو ہم خود ہی غور و فکر سے معلوم کر سکتے ہیں تو پھر ان کی ضرورت ہی کیا ہے۔

(۵) انبیاء علیہم السلام نے بعد الموت یعنی عالم برزخ (عالم قبر) اور عالم آخرت کے متعلق جو کچھ بتلایا ہے اس میں کوئی بات بھی ایسی نہیں ہے جو عقلاً ناممکن اور محال ہو۔ ہاں! ایسی چیزیں ضروری ہیں جن کو ہم اپنے غور و فکر سے از خود نہیں جان سکتے اور اس دنیا میں ان چیزوں کے نمونے نہ ہونے کی وجہ سے ہم ان کو اس طرح سمجھ بھی نہیں سکتے جس طرح اس دنیا کی دیکھی بھالی چیزوں کو سمجھ لیتے ہیں۔

(۶) علم کے جو عام فطری ذریعے اور وسیلے ہمیں دیئے گئے ہیں۔ مثلاً: آنکھ، ناک، کان، عقل و فہم ظاہر ہے کہ ان کی طاقت اور ان کا دائرہ عمل بہت محدود ہے اور ہم دیکھتے ہیں کہ جدید آلات کی خارجی مدد سے ان کے ذریعہ بہت سی وہ چیزیں ہمارے علم میں آ جاتی ہیں جن کا پہلے کبھی تصور بھی نہیں کیا جاتا۔ مثلاً: پانی میں یا خون میں جو جراثیم پائے جاتے ہیں۔ اب خوردبین کی مدد سے آنکھ ان کو دیکھ لیتی ہے، ریڈیو کی مدد سے کان ہزاروں میل دور

نیک کی آوازن لیتے ہیں۔ اسی طرح کتاب معلومات کی مدد سے پڑھے لکھے انسان کی عقل اس سے زیادہ سوچ لیتی ہے، جتنا کہ آنکھ کان کے ذریعے حاصل شدہ معلومات کی مدد سے سوچ سکتی تھی۔ اس تجربہ سے معلوم ہوا کہ کسی حقیقت کا صرف اس بنیاد پر انکار کر دینا کہ آج ہم اس کو نہیں دیکھتے، نہیں سنتے یا ہماری عقل اس کو نہیں سمجھتی۔ بڑی بے عقلی کی بات ہے: ”وما اوتیتہم من العلم الا قليلاً (الاسراء: ۸۵)“

(۷) انسان دو چیزوں سے مرکب ہے۔ ایک جسم جو ظاہر اور نظر آتا ہے۔ دوسری روح جو اگرچہ آنکھوں سے نظر نہیں آتی، لیکن اس کے ہونے کا ہم سب کو یقین ہے۔ پھر انسان کے ان دونوں جزوں کا باہمی تعلق اس دنیا میں اس طرح ہے کہ تکلیف و مصیبت یا راحت و لذت کی جو کیفیت یہاں آتی ہے وہ براہ راست جسم پر آتی ہے اور روح اس سے تبعاً متاثر ہوتی ہے۔ مثلاً انسان کو چوٹ لگتی ہے وہ زخمی ہوتا ہے یا مثلاً وہ کہیں آگ سے جل جاتا ہے تو ظاہر ہے کہ چوٹ اور آگ کا تعلق براہ راست اس کے جسم سے ہوتا ہے لیکن اس کے اثر سے روح کو بھی دکھ ہوتا ہے، اسی طرح کھانے پینے سے جو لذت حاصل ہوتی ہے وہ بھی براہ راست جسم ہی کو حاصل ہوتی ہے لیکن روح بھی اس سے لذت حاصل کرتی ہے۔ الغرض! اس دنیا میں انسان کے وجود اور اس کے حالات میں گویا جسم اصل ہے اور روح اس کا تابع ہے لیکن قرآن و حدیث میں عالم برزخ کے متعلق جو کچھ بتلایا گیا ہے۔ اس میں غور کرنے سے معلوم ہوتا ہے کہ وہاں معاملہ اس کے برعکس ہوگا۔ یعنی اس عالم میں جس پر جو اچھی بری واردات ہوگی وہ براہ راست اس کی روح پر ہوگی، جسم اس سے تبعاً متاثر ہوگا کیونکہ وہاں جو اس کا کوئی کام نہ رہے گا۔

اللہ تعالیٰ نے (شاید اس لئے کہ اس حقیقت کا سمجھنا ہمارے لئے آسان ہو جائے) اس دنیا میں بھی اس کا ایک نمونہ پیدا کر دیا ہے اور وہ عالم رؤیا یعنی خواب ہے عقل و ہوش رکھنے والا ہر انسان اپنی زندگی میں بار بار ایسے خواب دیکھتا ہے جس میں اس کو بڑی لذت ملتی ہے یا بڑی تکلیف ہوتی ہے لیکن خواب میں یہ لذت یا تکلیف براہ راست دراصل روح کے لئے ہوتی ہے اور جسم تبعاً اس سے متاثر ہوتا ہے۔ یعنی خواب میں آدمی مثلاً جب یہ دیکھتا ہے کہ وہ کوئی لذیذ چیز کھا رہا ہے تو صرف یہ ہی نہیں دیکھتا کہ میری روح بھی کھا رہی ہے یا خیالی قوت ہی کھا رہی ہے، بلکہ اس وقت وہ یہی دیکھتا اور لطف اٹھاتا ہے گویا کہ بیداری کی طرح وہ اپنے اس جسم والے منہ سے کھا رہا ہے جس سے روزانہ کھایا کرتا ہے۔ اسی طرح خواب میں اگر وہ دیکھتا ہے کہ کسی نے اس کو مارا تو وہ یہ نہیں دیکھتا کہ اس کی روح کو مارا گیا بلکہ وہ اس وقت یہی دیکھتا اور الم محسوس کرتا ہے کہ گویا مارا اس کے جسم پر پڑی اور اس کے جسم پر اس وقت ویسی ہی چوٹ لگی جیسی بیداری میں مار پڑنے سے لگتی۔ حالانکہ واقعہ میں کچھ گزرتا ہے وہ خواب میں دراصل روح پر گزرتا ہے اور جسم اس سے تبعاً متاثر ہوتا ہے۔ البتہ کبھی کبھی جسم کا یہ تاثر اتنا محسوس ہو جاتا ہے کہ آدمی بیدار ہونے کے بعد جسم پر اس کے نشانات اور اثرات بھی پاتا ہے۔

الغرض! نیند کی حالت میں اچھے یا برے خواب دیکھنے والے شخص پر جو کچھ گزرتا ہے اور جسم پر اس کا اثر تبعاً پڑتا ہے۔ اسی لئے خواب دیکھنے والے کے قریب والا آدمی بھی اس کے جسم پر کوئی واردات گزرتے ہوئے نہیں دیکھتا۔ کیونکہ ہم اس دنیا میں کسی انسان کے ان ہی حالات کو دیکھ سکتے ہیں جن کا تعلق براہ راست اس کے جسم سے ہو۔ پس عالم برزخ میں (یعنی مرنے کے بعد سے قیامت تک کے دور میں) اچھے برے انسان پر جو کچھ گزرنے والا ہے۔ اس کی نوعیت بھی یہی ہے کہ وہ اصلی طور پر اور براہ راست روح پر گزرے گا اور جسم تبعاً اس میں شریک ہوگا

در عالم رویا (خواب) کے تجربات کی روشنی میں اس کو سمجھ لینا کسی سمجھنے والے آدمی کے لئے زیادہ مشکل نہیں ہے۔

(معارف الہدیٰ ج ۱ ص ۱۸۹)

ملحدین کا جواب از مولانا قاری محمد طیب قاسمی رحمۃ اللہ علیہ

حکیم الاسلام حضرت مولانا قاری محمد طیب قاسمی رحمۃ اللہ علیہ عذاب قبر کے بارے میں ملحدین کا جواب دیتے ہوئے ارشاد فرماتے ہیں کہ: ”قرآن کریم یا حدیث میں فرمایا گیا کہ عذاب قبر برحق ہے اور وہ اپنی جگہ پر ہوتا ہے اس لئے کہ یہ دوسرے عالم کی چیز ہے۔ لاش پڑی ہوئی ہو اور سب کچھ گزر رہا ہو ممکن ہے کہ آپ کو نظر نہ آئے۔ آپ ایک سوتے ہوئے آدمی کو دیکھیں کہ وہ خواب میں سب کچھ دیکھ رہا ہے مگر آپ کو کچھ نظر نہیں آتا ہے۔۔۔۔۔ اس لئے کہ وہ ایک دوسرے عالم، عالم مثال سے گزر رہا ہے۔ روح نیند کے وقت نکل کر اس عالم میں پہنچی تو وہاں وہ سب کچھ دیکھ رہی ہے جب وہ خود سو یا ہوا اٹھ کر بیان کرے، آپ اس کی تصدیق کریں گے تو جیسے ایک سونے والے پر سب کچھ گزر رہا ہے، مگر آپ کو کچھ نظر نہیں آتا تو حدیث میں ہے کہ: ”النوم أخت الموت“ نیند موت کی بہن ہے تو جو چیز نیند میں گزرتی ہے وہ موت کے بعد بھی گزر سکتی ہے۔ فرق اتنا ہے کہ قبر میں عذاب ہو رہا ہے، آپ کو ایک لاش نظر آرہی ہے۔ مگر اس پر سب کچھ گزر رہا ہے لیکن اگر عقل لڑائیں تو عقیدہ بگڑ جائے گا۔ اس لئے کہ عقل کا وہاں کام نہیں۔ اگر عقل پر غیبی امور کا بوجھ ڈال دیا جائے تو سسک کر رہ جائے گی تو آپ دنیا کے ترازو سے آخرت کی چیزیں تو لے لگیں گے تو وہاں عقل کیا کام کرے گی؟ یہ ایسے ہی ہے جیسے سونا تولنے کے ترازو میں آپ لکڑی تولنے لگیں، وہ نہیں تلے گی۔ ہر چیز سے اس کے دائرے کی چیزیں تولی جاتی ہیں، عقل سے عقلی امور آنکھ سے رنگ و صورت، ناک سے خوشبو بدبو اور کان سے آوازیں، پھر ہر ایک کا دائرہ الگ الگ ہے تو اسی طرح ایک دائرہ وحی خداوندی کا ہے، وحی بتلا سکتی ہے کہ قبر کیسی ہے، جنت و دوزخ کیسی ہے، پل صراط کیسا ہے، میزان عمل (جس میں اعمال تولے جائیں گے) وہ کیسی چیز ہے، یہ سب عقل سے بالاتر چیزیں ہیں، جو وحی سے سمجھ میں آئیں گی۔“

(خطبات حکیم الاسلام ج ۵ ص عناصر سیرت)

دوسرے لفظوں میں یوں سمجھنا چاہئے کہ جو چیز بعید از عقل ہو اور عقل کے احاطہ اور ادراک میں نہ آتی ہو تو اسے مخالف یا باطل نہیں کہنا چاہئے، بلکہ بعید از عقل کہنا چاہئے۔ اس کی مثال ایسی ہے کہ جس طرح فضاء اور نظام شمسی میں بڑے بڑے کروی اجسام موجود ہیں، جیسے سورج، چاند، تارے وغیرہ مگر وہ یا تو ہمیں چھوٹے نظر آتے ہیں یا بالکل نظر آتے ہی نہیں تو اس کا مطلب یہ تو نہیں کہ یہ اجسام عظام درحقیقت صغار ہوتے ہیں یا موجود نہیں، بلکہ ہر ہوش مند شخص یہ سمجھتا ہے کہ بعید از قیاس ہونے کی وجہ سے ہم ان اجسام کا صحیح ادراک نہیں کر پا رہے ہیں۔ لہذا جب ہم سے عالم مشاہدہ میں غلطی ہوتی ہے تو عالم برزخ میں ہمارا کیا حال ہوگا؟

الحاصل قبر میں ثواب و عذاب جسم اور روح دونوں کے لئے اگر مانا جائے اور روح کے بدن سے اتصال کے نتیجے میں ایک گونہ حیات (جو اس معبود حیات سے متفاوت ہے اور ہمارے ادراک سے بالاتر ہے) بھی تسلیم کر لیا جائے جیسے اپنی تحقیق کے بعد، احادیث کی روشنی میں معتبرا کثر اہل علم نے جن میں علامہ ابن تیمیہ رحمۃ اللہ علیہ اور علامہ ابن القیم رحمۃ اللہ علیہ شامل ہیں، اختیار کر کے دلائل و براہین سے مضبوط کیا ہے تو اس میں کسی قسم کا شبہ نہیں ہونا چاہئے۔ اس لئے کہ اگرچہ مختلف احادیث میں قبر کے سوال و جواب کے سلسلے میں قبر کا لفظ بھی آیا ہے تو اس سے یہ نہ سمجھا جائے کہ

یہ سوال جواب صرف ان ہی مردوں سے مخصوص ہے، جو قبروں میں دفن ہوتے ہیں، دراصل قبر کا ذکر ان حدیثوں میں صرف اس لئے کر دیا گیا ہے کہ وہاں مردوں کو قبروں ہی میں دفن کرنے کا عام رواج تھا اور لوگ صرف اس طریقے کو جانتے تھے۔ ورنہ اللہ کے فرشتوں کی طرف سے یہ سوال و جواب ہر مرنے والے سے ہوتا ہے اور ہر مرنے والے کو یا راحت ملتی ہے یا عذاب ہوتا ہے، خواہ اس کا جسم قبر میں دفن کیا جائے، خواہ دریا میں بہایا جائے، خواہ آگ میں جلایا جائے، خواہ گوشت خور جانوروں کے پیٹ میں چلا جائے اور جیسا کہ پہلے بتلایا جا چکا ہے کہ یہ سب کچھ براہ راست اور اصلی طور سے روح کے ساتھ ہوتا ہے اور جسم خواہ کہیں ہو۔ وہ تبعا اس سے متاثر ہوتا ہے اور خواب کی مثال اس کے سمجھنے کے لئے کافی ہے۔

چنانچہ عذاب قبر کے بارے میں بحث کرتے ہوئے علامہ ابن تیمیہ رحمہ اللہ لکھتے ہیں: ”ولهذا صار بعض الناس الى أن عذاب القبر إنما هو على الروح فقط، كما يقول له ابن ميسرة وابن حزم وهذا قول منكر عند عامة اهل السنة والجماعة، وصار آخرون يحتجون بالقدرة وبخبر الصادق، ولا ينظرون الى ما يعلم بالحس والمشاهدة، وقدرة الله حق وخبر الصادق حق، لكن الشأن في فهمه، وإذا عرف أن النائم يكون نائماً، وتقعده روحه، وتقوم، وتمشي، وتذهب، وتتكلم، وتفعل أفعالا، وأمورا باطنة، بدنه مع روحه ويحصل لبدنه وروحه بها نعيم، وعذاب مع أن جسده مضطجع، وعينه مغمضة، وفمه مطبق، وأعضائه ساكنة، وقد يتحرك بدنه لقوة الحر كذا الداخل، وقد يقوم، ويمشي، ويتكلم، ويصيح لقوة الأمر في باطنه، وكان هذا مما يعتبر به أمر الميت في قبره فإن روحه تقعد، وتحلس، وتسأل، وتنعم، وتعذب، وتصيح، وذلك متصل ببدنه مع كونه مضطجعا في قبره“ (شرح حدیث النزول ص ۵۱، کتاب الروح ص ۶۲، تسکین الصدور ص ۱۲۹) اور بعض لوگ اس طرف گئے ہیں کہ عذاب قبر صرف روح کو ہوتا ہے، جیسا کہ ابن میسرہ رحمہ اللہ اور ابن حزم رحمہ اللہ کہتے ہیں لیکن یہ قول اکثر اہل سنت والجماعت کے نزدیک مردود ہے اور دوسرے حضرات اللہ تعالیٰ کی قدرت اور مخبر صادق کی خبر سے دلیل پکڑتے ہیں، حس اور مشاہدہ کی طرف سے وہ نہیں دیکھتے۔ کیونکہ اللہ تعالیٰ کی قدرت بھی حق ہے اور صادق کی خبر بھی حق ہے لیکن معاملہ اس کے سمجھنے کا ہے اور جب یہ بات سمجھ میں آ سکتی ہے کہ سونے والا خوابیدہ ہوتا ہے اور اس کی روح بیٹھتی، اٹھتی، چلتی، پھرتی، بولتی اور کئی قسم کے افعال اور معاملات بدن کے اندر ہی کرتی ہے۔ نیز اس کے بدن اور روح کو کلفت حاصل ہوتی ہے۔ حالانکہ اس کا جسم پڑا رہتا ہے اور اس کی آنکھیں اور منہ بند ہوتا ہے۔ اس کے اعضاء ساکن ہوتے ہیں اس کے علاوہ کبھی داخلی حرکت کی قوت کی وجہ سے بدن بھی حرکت کرتا ہے اور کبھی اٹھتا اور چلتا ہے اور کبھی بولتا اور آواز کرتا ہے۔ کیونکہ اس کے اندر خاصی قوت ہوتی ہے۔ اس سے قبر میں میت کا معاملہ آسانی سمجھا جاسکتا ہے کہ اس کی روح اٹھائی اور بٹھائی جاتی ہے اور اس سے سوال کیا جاتا ہے اور اس کو راحت و تکلیف حاصل ہوتی ہے اور وہ آہ و زاری کرتی ہے اور روح بدن سے متصل ہوتی ہے۔

حافظ ابن قیم رحمہ اللہ یوں لکھتے ہیں: ”وإذا كان النائم روحه في جسده وهو حي وحياته غير حياة المستيقظ فإن النوم شقيق الموت فهكذا الميت إذا أعيدت روحه الى جسده كان له حال متوسط بين الحي وبين الميت فتأمل هذا يزعمك اشكالات كثيرة... الخ“ (کتاب الروح ص ۵۳، بحوالہ تسکین الصدور) اور جب سونے والے کی روح اس کے جسم میں ہوتی ہے اور وہ زندہ ہوتا ہے، لیکن اس کی زندگی بیہوش

آدمی کی زندگی سے متفاوت ہوتی ہے۔ کیونکہ نیند موت کی بہن ہے۔ سو اسی طرح جب مردہ کے جسم کی طرف اس کی روح لوٹائی جائے گی تو اس کی حالت زندہ اور اس کے درمیان ہوگی، جس کی روح نہیں لوٹائی گئی جیسے کہ خوابیدہ کی حالت زندہ اور مردہ کے درمیان ہوتی ہے، تم اگر اس مثال پر غور کرو گے تو ان شاء اللہ! تمہارے بہت سے اشکالات اس سے دور ہو جائیں گے۔

حضرت انور شاہ کشمیری رحمۃ اللہ علیہ کی ایک عجیب بات

حضرت انور شاہ کشمیری رحمۃ اللہ علیہ نے ایک واقعہ بیان کیا ہے جس سے مذکورہ بات کی وضاحت ہوتی ہے۔ آپ فرماتے ہیں: ”میں چار سال کا تھا کہ میں نے اپنے علاقہ کشمیر میں دو آدمیوں کی عذاب قبر کے بارے میں باتیں کرتے ہوئے سنا ان دونوں میں یہ بحث چل رہی تھی کہ کیا عذاب جسم کو ہوتا ہے یا روح کو؟ ان دونوں کی رائے اس پر ٹھہری کہ عذاب دونوں کو ہوتا ہے، پھر دونوں نے اس کی یوں مثال بیان کی کہ جسم اور روح کی ایسی ہی مثال ہے جیسے اندھا اور لنگڑا جو دونوں ایک باغ میں گئے تاکہ وہاں سے پھل چنیں، لیکن اندھا دیکھنے سے عاجز تھا اور لنگڑا کھڑا ہو کر پھل چننے سے قاصر تھا، دونوں نے آپس میں اس بارے میں مشورہ کیا۔ چنانچہ لنگڑا اندھے کے کندھے پر سوار ہو گیا اندھا اس کو درختوں کی طرف لے جاتا اور لنگڑا پھل دیکھ کر چن لیتا۔ یہی حال ہے بدن کا روح کے ساتھ، کیونکہ بدن روح کے بغیر جماد ہے اس میں کوئی حرکت نہیں اور روح بغیر بدن کے افعال سے معطل ہے۔ اس لئے ایک کو دوسرے کی حاجت ہے، جب بدن اور روح کسب میں دونوں شریک ہیں تو اجر اور گناہ میں بھی شریک ہیں۔ ۳۵ برس گزرنے کے بعد میں نے یہی بات حضرت ابن عباس کے حوالے سے تفسیر قرطبی میں دیکھی، جو ان دو آدمیوں نے اپنے فطری ذوق سے کہی تھی تو غور کیجئے کہ ایسی چیز ارسطو طالیس وغیرہ یونانی حکماء سے ممکن ہے؟ ہرگز نہیں۔ (فیض الباری ج ۴ ص ۱۱۵، کتاب الروح ص ۲۲ میں ابن عباس رضی اللہ عنہما سے یہی منقول ہے)

فخر المناطقہ والفلاسفہ امام غزالی رحمۃ اللہ علیہ اپنی کتاب میں عذاب قبر وغیرہ پر بحث کرتے ہوئے لکھتے ہیں کہ: ”عذاب قبر کے اثبات پر شریعت حقہ کی قطعی دلیلیں قائم ہیں۔ حضور صلی اللہ علیہ وسلم اور حضرات صحابہ کرام رضی اللہ عنہم سے ثابت ہے کہ وہ اپنی دعاؤں میں، عذاب قبر سے پناہ مانگتے تھے اور آپ صلی اللہ علیہ وسلم کی یہ حدیث مشہور ہے کہ جب آپ صلی اللہ علیہ وسلم دو تبروں کے پاس گزرے تو فرمایا کہ ان کو عذاب ہو رہا ہے اور اللہ تعالیٰ کا یہ فرمان بھی اس کی دلیل ہے کہ فرعونوں کو سخت عذاب نے گھیر لیا وہ آگ ہے جس پر صبح و شام ان کو پیش کیا جاتا ہے اور عذاب قبر ممکن بھی ہے۔ لہذا اس کی تصدیق واجب ہے اور امکان کی وجہ ظاہر ہے (چنانچہ اہل سنت والجماعت کا اصول یہی ہے کہ جو چیز ممکن ہو اور اس کی خبر آنحضرت صلی اللہ علیہ وسلم دیں تو اس پر ایمان لانا ضروریات دین میں سے ہے) معتزلہ نے اس سلسلے کا انکار کیا ہے، وہ کہتے ہیں کہ ہم میت کو عیاں نہ دیکھتے ہیں اور اس کو کوئی عذاب نہیں ہوتا اور بعض اوقات میت کو درندے چیر پھاڑ کر کھا جاتے ہیں لیکن یہ ان کا غلط نظریہ ہے، کیونکہ مشاہدہ تو ظاہری جسم کا ہوتا ہے اور عذاب برزخی کا ادراک کرنے والی جزء دل یا باطن میں ہوتی ہے، سمجھ بھی ہو عذاب سے یہ لازم نہیں آتا کہ ظاہری بدن پر بھی حرکت ہو بلکہ سونے والے شخص کے ظاہری جسم کو دیکھنے والا شخص اس لذت کا مشاہدہ نہیں کر سکتا، جس کا احساس خوابیدہ کو احتکام کے وقت ہوتا ہے اور اس درد کا ادراک بھی بیدار شخص نہیں کر سکتا، جس کا سونے والا مار پٹائی کے تحیل سے احساس کرتا ہے۔ اگر

سونے والا شخص بیدار ہونے کے بعد اپنی تکلیف اور لذات کے وہ مشاہدات جو اس پر گزرے ہیں کسی ایسے شخص کو بتلائے جو اس نیند کے اس ماجرا سے نا آشنا ہے تو وہ یقیناً اس کا فٹ انکار کر دے گا۔ کیونکہ وہ تو بظاہر اس کے سکون جسم سے دھوکہ کھائے گا، جیسا کہ معتزلہ نے اپنے مشاہدہ کی بناء پر عذاب قبر کا انکار کر دیا ہے۔ رہا وہ شخص جس کو درندے کھا گئے ہوں تو اس باب میں جو آخری بات کہی جاسکتی ہے۔ وہ یہ ہے کہ درندے کا پیٹ اس کے لئے قبر ہو جائے گا سو ایسی جزء کی طرف اعادہ حیوة جس سے ادراک عذاب ہو سکے، بالکل ممکن ہے، کیونکہ درد میں جلاء شخص تمام بدن سے درد کا ادراک نہیں کیا کرتا۔ (الاقتصاد فی الاعتقاد ص ۷۰ طبع قاہرہ)

یہاں یہ اشکال ہو سکتا ہے کہ جس شخص کو درندے کھا گئے ہوں اور درندوں کا پیٹ اس کے لئے قبر ہو، تو پھر درندوں کو عذاب کے وقت تکلیف ہونی چاہئے۔ حالانکہ ایسا نہیں ہے۔ اس طرح معتزلہ وغیرہ کی تردید میں علامہ شمس الدین الخیالی رحمہ اللہ رقمطراز ہیں: ”واما نعذيب المأكول بخلق نوع من الحيوة في بطن الاكل فواضحاً لا مكان كدودة في الحوف وفي خلل المدن فانها تاتاهم وتلتذذ بلا شعور منا“ (خیالی ص ۱۱۸) بہر حال جس میت کو کوئی جانور کھا گیا ہو اس کو بایں طور سزا دینا کہ کھانے والے کے پیٹ میں ایک گونہ حیات اس میں پیدا کر دی جائے، اس کا روشن امکان ہے، جس طرح کہ ہمارے پیٹ اور بدن کے زخم کے درمیان کوئی کیڑا ہوتا ہے، اس کو تکلیف بھی ہوتی ہے، اور لذت بھی مگر ہمیں بالکل اس کا شعور نہیں ہوتا۔

حیات فی القبر سے کیا مراد ہے؟

حیات فی القبر سے یہ ہرگز مراد نہیں کہ میت میں کامل اور پوری حیات ہو، جس طرح دنیا میں تھی یا قیامت کو ہوگی اور جس کی علامت یہ ہوتی ہے کہ آدمی احتیاج بیضتاً نقل و حرکت کرتا اور جنبش کرتا اور اختیاری افعال کرتا نظر آتا ہو، بلکہ حیات سے فی الجملہ (ایک گونہ حیات) مراد ہے، جس کا تعلق ایک دوسرے عالم سے ہے اور جس سے وہ قبر میں عذاب کا دکھ سکھ کا رنج و راحت کا خوشی اور تکلیف کا ادراک حیات مراد ہے: کر سکتا ہے۔ قبر میں سوال و جواب اور عذاب و راحت کے ادراک کے لئے اتنی ہی حیات کافی ہے اور ایسی ہی حیات جائز اور ممکن ہے اس میں کوئی استبعاد نہیں۔

چنانچہ شرح العقائد میں علامہ تفتازانی رحمہ اللہ لکھتے ہیں کہ: ”ویجوز ان یخلق اللہ تعالیٰ فی جمیع الاحیاء أو فی بعضہا نوعاً من الحیوة فقدر ما یدرک الہم العذاب ولذۃ التعمیم وهذا لا یستلزم اعادۃ الروح الی بدنہ ولا ان یتحرک ویضطرب....“ (شرح عقائد ص ۷۷، والبر اس ص ۳۲۳)

یہ بات جائز ہے کہ اللہ پاک میت کے تمام اجزاء میں یا بعض میں ایک گونہ حیات پیدا کر دے، جس سے وہ عذاب کا درد اور خوشی کی لذت کا ادراک کر سکے اور یہ اس کو مستلزم ہے کہ وہ حرکت واضطراب اور جنبش بھی کرے۔

حیات بعد الموت اور عالم آخرت کی زندگی پر ایک اشکال کا جواب

حیات بعد الموت پر بھی سب سے بڑا اشکال یہی ہوتا ہے کہ انسان مرنے کے بعد مٹی ہو جاتا ہے، پھر مٹی کہیں ہوا کے ساتھ اڑ جاتی ہے، کہیں پانی کے ساتھ بہہ جاتی ہے، کہیں درختوں اور کھیتوں کی شکل میں برآمد ہوتی ہے، پھر اس کا ذرہ ذرہ دنیا کے اطراف بعیدہ میں پھیل جاتا ہے۔ ان منتشر ذروں اور اجزاء انسانی کو جمع کرنا اور پھر ان میں روح ڈال دینا سطحی نظر والے انسان کی اس لئے سمجھ میں نہیں آتا کہ وہ سب کو اپنی قدرت پر قیاس کرتا ہے

اور اپنے سے اوپر اور ناقابل قیاس قدرت میں غور نہیں کرتا۔ حالانکہ اگر ذرا وہ اپنے ہی وجود میں غور کرے تو اسے نظر آئے کہ آج بھی اس کا وجود ساری دنیا میں بکھرے ہوئے اجزاء اور ذرات کا مجموعہ ہے۔ انسان کی آفرینش جن ماں باپ کے ذریعے ہوتی ہے اور جن غذاؤں سے ان کا خون اور جسم بنتا ہے وہ خود جہاں کے مختلف گوشوں سے سنے ہوئے ذرات ہوتے ہیں۔ پھر پیدائش کے بعد انسان جس غذا کے ذریعے نشوونما پاتا ہے۔ اس میں غور کرے تو اس کی غذاؤں میں ایک ایک چیز ایسی ہے، جو تمام دنیا کے مختلف ذرات سے بنی ہوئی ہے، دودھ پیتا ہے تو وہ کسی گائے بھینس یا بکری کے اجزاء ہیں اور جانوروں میں یہ اجزاء اس گھاس دانے سے پیدا ہوئے جو انہوں نے کھائے ہیں۔ یہ گھاس دانے معلوم نہیں کسی کسی خطہ زمین سے آئے ہیں اور ساری دنیا میں پھرنے والی ہواؤں نے کہاں کہاں کے ذرات کو ان کی تربیت میں شامل کر دیا ہے۔ اس طرح دنیا کا دانہ اور پھل اور ترکاریاں اور انسان کی تمام غذا ایں اور دوائیں جو اس کے بدن کا جزء بنتی ہیں وہ کس کس گوشہ عالم سے کس کس طرح حق تعالیٰ کی قدرت کاملہ اور نظام محکم نے ایک انسان کے بدن میں جمع فرمادیئے۔ اگر غافل اور کوتاہ انسان دنیا کو چھوڑ کر اپنے ہی تن کی تحقیق (ریسرچ) کرنے بیٹھ جائے تو اس کو یہ نظر آئے گا کہ اس کا وجود خود ایسے بے شمار اجزاء سے مرکب ہے جو کوئی مشرق کا ہے، کوئی مغرب کا۔ کوئی جنوبی دنیا کا، کوئی شمالی حصہ کا۔ آج بھی دنیا میں پھیلے ہوئے اجزاء قدرت کے نظام محکم نے اس کے بدن میں جمع فرمادیتے ہیں اور مرنے کے بعد یہ اجزاء پھر اسی طرح منتشر ہو جائیں گے۔ اب دوسری مرتبہ پھر اس کا جمع فرمادینا اس کی قدرت کاملہ کے لئے کیا دشوار ہے، جس نے پہلی مرتبہ اس کے وجود میں ان منتشر ذرات کو جمع فرمادیا تھا۔ (تفسیر معارف القرآن مفتی محمد شفیع ج ۱ ص ۶۲۳)

تمام شبہات کو دفع کرنے کے لئے حافظ ابن قیمؒ کا ایک جامع جواب

(۱) حافظ ابن قیمؒ فرماتے ہیں کہ اللہ نے درحقیقت تین قسم کے عالم بنائے ہیں: ایک ہے عالم دنیا، ایک ہے عالم برزخ اور ایک ہے عالم آخرت۔

عالم دنیا میں براہ راست اور بالذات الم و تکلیف سے جسم متاثر ہوتا ہے اور روح بھی متاثر ہوتی ہے، لیکن بالتبع اور عالم برزخ میں اس کا برعکس ہوتا ہے اور عالم آخرت میں کوئی کسی کا تابع نہیں ہوتا، جسم اور روح دونوں بالذات متاثر ہوتے ہیں۔ عالم برزخ اور قبر کا عذاب کا تعلق براہ راست روح سے ہوتا ہے جسم اس سے تبعاً متاثر ہوگا اور ہم عالم دنیا میں رہتے ہوئے عالم برزخ کا احساس و ادراک نہیں کر سکتے ہیں۔ (کتاب الروح ص ۷۷، ۷۸)

(۲) بعض اہل علم کا خیال ہے کہ قبر میں عذاب و راحت محض روح کو ہوتی ہے۔ یہ مذہب علامہ ابن

حزمؒ اور ابن ہبیرہؒ کا ہے۔ چنانچہ علامہ ابن حزم اپنی کتاب ”المحلی“ میں لکھتے ہیں: ”قبر عذاب القبر حق و مسألة الارواح بعد الموت“ (المحلی ج ۱ ص ۲۱)

عذاب قبر برحق اور موت کے بعد ارواح سے فرشتوں کا سوال بھی حق ہے حافظ ابن حزمؒ وغیرہ کے اس مسلک کا خلاصہ یہ ہے کہ عذاب قبر تو حق ہے، اس سے انکار ایک قطعی امر سے انکار ہے۔ مگر یہ ساری کارروائی روح سے متعلق ہے اس میں روح کا جسم سے کوئی تعلق نہیں ہو سکتا۔ چنانچہ انہوں نے لکھا ہے کہ: ”ولا یحییٰ احد بعد الموت الی یوم القيامة“ (المحلی ج ۱ ص ۲۱)

ترجمہ: موت کے بعد تا قیامت کوئی شخص زندہ نہیں کیا جاسکتا۔

اس سلسلہ میں تفصیلی بحث علامہ ابن حزم رحمہ اللہ نے اپنی کتاب ملل و نحل (مترجم اردو) میں کی ہے۔

(ملل و نحل مترجم اردو ج ۲ ص ۱۵ طبع دائرۃ المعارف حیدرآباد دکن)

یہ مسلک کہ قبر میں عذاب و راحت محض روح کو ہے قطع نظر اس سے کہ دلائل کی روشنی میں یہ کتنا وزنی ہے؟ تاہم اس سے جہاں ایک طرف نفس مسئلہ عذاب قبر کی حقانیت واضح ہوتی ہے وہاں بالکل مکرین عذاب قبر کے اشکال (کہ بیشتر ابدان ریزہ ریزہ ہو جاتے ہیں اور بعض کو جلا کر رکھ کر دیا جاتا ہے اور بعض کو درندے، پرندے اور مچھلیاں کھا جاتی ہیں اور ان کے اجسام ان حیوانات کا جزو بدن ہو جاتے ہیں تو پھر عذاب کیسے؟ کا جواب بھی ہو جاتا ہے، اس لئے کہ جسم خواہ کچھ سے کچھ ہو جائے، مگر عذاب کا تعلق تو روح سے ہے اور روح کو تو موت نہیں آتی تو پھر مطلقاً عذاب قبر کے انکار کا کیا معنی ہے؟

خلاصہ یہ ہے کہ ابن حزم ظاہری نے مکرین عذاب قبر کے اعتراضات سے بچنے کے لئے عذاب ارواح کا قول کیا، مگر نفس عذاب قبر و برزخ سے وہ بھی انکار نہیں کرتے ہیں۔

(۳) بعض اہل علم اور صوفیاء کرام کا مسلک ہے کہ قبر اور برزخ میں راحت و کلفت روح اور بدن دونوں کو ہوتی ہے، لیکن بدن اولیٰ، عنصری اور مادی کو نہیں بلکہ بدن مثالی کو جو ان کے نزدیک بدن عنصری کے اندر حلول کئے ہوئے ہوتا ہے جس کو بعض نفس ناطقہ اور بعض نسمہ بھی کہتے ہیں اور قبر میں روح کا تعلق اس بدن مثالی سے ہوتا ہے۔ اگرچہ بدن عنصری اور مادی ریزہ ریزہ ہو کر فنا ہی کیوں نہ ہو جائے یا اس کو جلا دیا جائے یا اس کو حیوانات ہڑپ کر جائے اور یہی وجہ ہے کہ دیکھنے والوں کو قبر میں کوئی راحت و تکلیف جو مردہ پر وارد ہوتی ہے محسوس نہیں ہوتی کیونکہ ان کی نگاہ تو بدن مادی پر پڑتی ہے اور بدن مثالی محسوس نہیں ہوتی تو اس طرح اس کی راحت و تکلیف بھی محسوس نہیں ہوتی اور چونکہ احادیث صحیحہ اور حضرات ائمہ دین کی عبارات میں جسم اور بدن کا لفظ مذکور ہے۔ اس لئے ان حضرات نے اس بدن سے بدن مثالی مراد لی ہے اور فرماتے ہیں کہ ارباب کشف نے اپنے کشف کے ذریعہ اس بدن کا ادراک کیا ہے اور متعدد کتب تفسیر اور تصوف میں بدن مثالی کا ذکر موجود ہے۔

علامہ آلوسی رحمہ اللہ فرماتے ہیں: ”وقد صح اند رحمہ اللہ پر راۓ موسیٰ علیہ السلام قانما یصلی فی قبرہ و راۓ فی السماء و راہ یطوف بالیبت“ (روح المعانی ج ۱۵ ص ۳۲۷ و فی روح المعانی ج ۲ ص ۲۱۷ فتح الملہم ج ۱ ص ۳۳۰) اور یہ بھی ثابت ہو چکا ہے کہ حضرت نبی اکرم صلی اللہ علیہ وسلم نے حضرت موسیٰ علیہ السلام کو کھڑے ہو کر قبر میں نماز پڑھتے دیکھا اور شب معراج میں ان کو آسمان پر بھی دیکھا اور انہیں خانہ کعبہ کا طواف کرتے بھی دیکھا اور بیت المقدس میں انبیاء کرام علیہم السلام کی امامت کے بارے میں آپ کا کہنا ارشاد ہے جس کی امام ابو یعلیٰ رحمہ اللہ نے مسند میں امام طبرانی کبیر میں تخریج کی ہے: ”قال مثل لی السیور فصنبت بہم“ (البیہاوی ج ۳ ص ۱۲ مظہری ج ۵ ص ۳۹۹) آنحضرت صلی اللہ علیہ وسلم نے فرمایا کہ انبیاء علیہم السلام میرے لئے مثالی جسم میں حاضر کئے گئے اور میں نے انہیں نماز پڑھائی۔ علامہ آلوسی رحمہ اللہ نے یہ بھی لکھا ہے کہ حضرت خضر علیہ السلام کی ملاقات لوگوں سے بدن مثالی ہی سے ہوتی ہے۔ (روح المعانی ج ۱۵ ص ۳۲۶)

تفسیر ابن کثیر رحمہ اللہ وغیرہ میں ہے کہ زلیخا نے جس وقت حضرت یوسف علیہ السلام کو ورغلائے کی کوشش کی تھی تو اس وقت حضرت یعقوب علیہ السلام کی مثالی صورت ہی ان کے سامنے پیش ہوئی تھی۔

(ابن کثیر ج ۲ ص ۷۴، وصراط مستقیم ۱۳۸، تسکین الصدور ص ۹۵)

بہر حال عالم مثالی کا وجود تسلیم کر لینے سے بہت سے مسائل کا جواب نکل آتا ہے اور بہت سے مشکلات

حل ہو جاتے ہیں۔

کچھ حضرت شاہ ولی اللہ محدث دہلوی رحمہ اللہ کے حوالے سے

شاہ ولی اللہ محدث دہلوی رحمہ اللہ نے اپنے زمانہ میں فرنگی اقتدار اور مغربی خیالات کی اشاعت کے باعث اسلام کے متعلق شکوک و شبہات پیدا ہونے کا خطرہ بھانپ کر اس کے تدارک و مدافعت کے لئے مکمل دلائل و براہین کا ایک بے بہا ذخیرہ ”حجۃ البالیغ“ نامی کتاب کی شکل میں فراہم کر دیا، تاکہ آئندہ نسلیں اس سے مستفید ہو کر صحیح راہ نہ چھوڑیں۔ چنانچہ شاہ صاحب رحمہ اللہ نے مذکورہ کتاب میں عالم مثال کا ایک باب باندھا ہے اور اس کے تمام اصول و فروع بیان کئے ہیں۔ ہم اس موقع پر شاہ صاحب کے اس باب کا پورا ترجمہ درج کرتے ہیں:

”معلوم ہونا چاہئے کہ بہت سی احادیث اس بات پر دلالت کرتی ہیں کہ اس عالم عنصری (مادی دنیا) کے علاوہ ایک اور ایسا عالم موجود ہے جس میں معنوی (پوشیدہ) چیزیں (مثلاً صفات انسانی وغیرہ) اپنی صفت کے مناسب جسم میں ظہور آتی ہیں اور زمین میں پائے جانے سے بیشتر ہر چیز پہلے وہاں موجود ہوتی ہے اور یہ دنیاوی وجود ایک اعتبار بالکل اس عالم مثال کے مطابق ہوتا ہے اور بہت سی ایسی چیزیں ہیں جن کا عام لوگوں کے نزدیک جسم نہیں ہے۔ اس عالم میں منتقل ہوتی اور اترتی ہیں لیکن لوگوں کو دکھائی نہیں دیتیں۔ چنانچہ نبی کریم ﷺ نے فرمایا کہ جب خدا نے رحم (صلہ رحم کا رشتہ مہربانی) کو پیدا کیا تو وہ کھڑا ہو کر یہ کہنے لگا کہ یہاں اس شخص کا ٹھکانہ ہے جو قطع رحم کرنے (ناطہ توڑنے) میں تجھ سے ڈرتا اور تیری پناہ مانگتا ہے اور فرمایا کہ سورۃ البقرہ اور سورۃ آل عمران قیامت کے دن اس طرح سے آئیں گی کہ گویا وہ دو بدلیاں یا دو چھتریاں اور سائے یا صف بستہ پرندوں کے دو غول ہیں اور وہ اپنے پڑھنے والے کی طرف سے ہو کر گفتگو کریں گی اور فرمایا کہ قیامت کے روز سب اعمال آئیں گے پہلے نماز آئے گی پھر صدقہ آئے گا پھر روزے وغیرہ اور فرمایا کہ نیکی اور بدی دو مجسم چیزیں بن کر قیامت کے روز کھڑی ہوں گی، نیکی تو اپنے کرنے والے کو خوشخبری دے گی اور بادی کہے گی: بچو، بچو! لیکن وہ (بد لوگ) اس سے بچ نہ سکیں گے اور فرمایا کہ قیامت کے روز خداوند تعالیٰ تمام دنوں کو تو ہو بہو لائے گا، لیکن جمعہ کے دن کو نہایت چمک دمک سے ظاہر کرے گا اور فرمایا کہ دنیا قیامت کے روز ایک ایسی ادھیر عمر بڑھیا کی صورت میں لائی جائی گی جس کے نیلے نیلے دانت ہوں گے اور پھیلا ہوا بدنما منہ ہوگا، اور فرمایا کہ (اے لوگو) جس کو میں دیکھتا ہوں کیا وہ تم کو نظر آتا ہے میں تمہارے گھروں میں بارش کی طرف فتنے و فساد برستے دیکھتا ہوں۔“ (یہ آپ ﷺ نے اہل مدینہ سے فرمایا تھا۔ چنانچہ آپ کے بعد ایسا ہی ہوا، شہادت حسنین اور تھقل حراء جیسے سخت مصائب اہل مدینہ پر نازل ہوئے: مترجم)

حدیث معراج میں ہے کہ یکا یک مجھ کو چار نہریں دکھلائی دیں دو باطنی اور دو ظاہری تو میں نے پوچھا اے جبرائیل یہ کیا ہے؟ تو انہوں نے کہا کہ یہ دو باطنی نہریں جنت میں ہیں اور جو دو باقی ظاہری ہیں، وہ نیل اور

فرا ت ہیں اور سورج گرہن کی حدیث میں آپ ﷺ نے فرمایا کہ مجھ کو جنت و دوزخ کی صورت دکھائی گئی اور ایک روایت میں یوں کہ قبلہ کی (یعنی سامنے کی دیوار اور میرے درمیان جنت و دوزخ کی صورت دکھائی گئی اور اس حدیث میں یہ بھی ہے کہ آپ (دوزخ) کی آگ کی گرمی سے اف اف کرتے ہوئے پیچھے ہٹے اور اس آگ میں حاجیوں کے مال چرانے والے کو دیکھا اور اس عورت کو بھی دیکھا جس نے کسی بلی کو باندھ کر بھوکا پیاسا مارا تھا اور جنت میں اس رنڈی کو دیکھا جس نے پیاسے کتے کو پانی پلایا تھا اور یہ ظاہر ہے کہ جنت اور جہنم کی وسعت جو عام لوگوں کے خیال میں ہے، وہ اس قدر مسافت (یعنی کعبہ کی چار دیواری) میں نہیں سما سکتی اور ایک جگہ آپ نے فرمایا کہ جنت ایسی تکلیف دہ چیزوں سے گھری ہوئی ہے جو نفس کو ناگوار ہیں، اور دوزخ ایسی لذت والی چیزوں سے جن کی نفس کو خواہش ہے (یعنی جنت میں جانے کے لئے مشکلات جھیلنی پڑتی ہیں اور دوزخ میں جانے والا اس میں داخل ہونے سے قبل بڑے عیش و آرام اور بغیر کسی تکلیف کے رہ چکا ہوگا) پھر جبرائیل علیہ السلام نے کہا کہ لو اب ان کو دیکھو، اور آپ ﷺ نے یہ بھی فرمایا کہ جب بلا نازل ہوتی ہے تو دعاء اس سے لڑتی اور اس کو روکتی ہے اور فرمایا کہ اللہ نے عقل کو پیدا کر کے یہ کہا کہ سامنے آ، تو وہ آگئی اور پھر کہا کہ چلی جا، تو وہ چلی گئی اور فرمایا کہ یہ دو کتابیں پروردگار عالم کی طرف سے (ارسال کردہ) ہیں۔ (اس میں شاید اس حدیث کی طرف اشارہ ہے کہ جس میں ذکر ہے کہ آپ ﷺ دو کتابیں لئے ہوئے نکلے اور فرمایا کہ ایک کتاب میں تو جنتیوں کے نام ہیں اور ایک میں دوزخیوں کے) اور فرمایا کہ موت ایک مینڈھے کی شکل میں لا کر جنت اور دوزخ کے درمیان ذبح کر دی جائے گیا اور اللہ تعالیٰ نے فرمایا کہ ہم نے مریم کے پاس اپنا ایک فرشتہ بھیجا تو وہ ان کو ایک جوان آدمی کی شکل میں دکھائی دیا اور حدیث سے یہ بھی ثابت ہوتا ہے کہ جبرائیل آنحضرت ﷺ کے پاس آتے تھے تو آپ ان کو دیکھتے تھے اور ان سے باتیں بھی کرتے تھے لیکن اور لوگوں کو نظر نہیں آتے تھے اور یہ بھی ثابت ہوتا ہے کہ مومن کی قبر ستر گز لمبی اور ستر گز کشادہ ہو جاتی ہے اور کافر کی تنگ۔ یہاں تک کہ اس کی پسلیاں الٹ پلٹ کر ادھر کی ادھر نکل جاتی ہیں اور یہ کہ قبر میں میت کے پاس فرشتے آکر اس سے سوال کرتے ہیں اور اس کے اعمال اس کو ایک خاص شکل میں نظر آنے لگتے ہیں اور یہ کہ جانکنی کے وقت فرشتے آتے ہیں تو ان کے ہاتھوں میں یا تو ریشم ہوتا ہے یا ٹاٹ (تاکہ مرنے والا اگر مؤمن صالح ہو تو اس کی تو روح ریشم میں لے جائیں اور اگر فاسق فاجر کا ہو تو ٹاٹ میں لے جائیں اور یہ کہ قبر میں (کافر) کی چھج کو مشرق سے مغرب تک (سوائے جن والنس) کے سب سنتے ہیں اور یہ کہ ہر کافر پر اس کی قبر میں ننانوے زہریلے اثر دھم مسلط کئے جاتے ہیں، تاکہ وہ اس کو قیامت کے آنے تک نوچتے اور ڈستے رہیں اور فرمایا کہ جب مردہ کو قبر میں رکھا جاتا ہے تو اسے آفتاب غروب ہوتا ہوا معلوم ہوتا ہے تب وہ بیٹھ کر آنکھیں ملنے لگتا ہے اور فرشتوں سے کہتا ہے کہ مجھے چھوڑ دو تو کسی میں ذرا نماز پڑھ لوں۔

حدیث سے یہ بھی ثابت ہوتا ہے کہ خداوند تعالیٰ قیامت میں اہل حشر کو مختلف صورتوں میں اپنی تجلی دکھائے گا اور یہ کہ نبی کریم ﷺ خداوند تعالیٰ کے پاس جائیں گے اور وہ اپنی کرسی پر (جلوہ افروز) ہوگا اور یہ کہ خداوند تعالیٰ ابن آدم سے دو بدو کلام کرے گا۔ اس کے اور بہت سی احادیث ہیں جن کا شمار نہیں ہو سکتا۔ اب ان احادیث کا دیکھنے والا تین حال سے خالی نہیں:

(الف): یا تو ان کے ظاہری معنی کا اقرار کر کے ایک عالم ثابت کرے گا جس کا حال ہم نے ذکر کیا یعنی

(عالم مثال) چنانچہ علمائے حدیث کا یہی دستور ہے۔ جیسے علامہ جلال الدین سیوطی رحمۃ اللہ علیہ نے فرمایا کہ میں تو اسی کا قائل ہوں اور خود میری بھی یہی رائے ہے اور یہی مذہب ہے۔

(ب): یادہ یوں کہے گا کہ یہ چیزیں محض حسن بصر میں دکھائی دیتی ہیں اور اصل میں ان کا کچھ وجود نہیں، عبداللہ ابن مسعود رضی اللہ عنہ نے بھی اس آیت: ”یوم تأتی السماء بدخان مبین (الدخان: ۱۰)“ کی تفسیر میں ایسا ہی کہا ہے کہ ان کے زمانہ میں قحط سالی ہو گئی تھی اس وقت جب کوئی آسمان کی طرف دیکھتا تھا تو بھوک کی وجہ سے اس کو دھواں سا نظر آتا تھا اور ابن مابشون رضی اللہ عنہ (مشہور محدث) سے منقول ہے کہ جس حدیث میں بھی خداوند تعالیٰ کی نسبت قیامت کے روز نقل و حرکت کرنے یا رویت و تجلی کا ذکر آیا ہے تو اس سے یہ مراد ہے کہ خداوند تعالیٰ اپنے بندوں کی نگاہ بدل دے گا، جس کو وہ آسمان سے اترتا اور تجلی کرتا دیکھیں گے اور یوں سمجھیں گے کہ وہ ان سے کلام کر رہا ہے۔ حالانکہ وہ اپنی اسی عظمت سے ہے نہ اترتا ہے نہ کوئی نقل و حرکت بندوں کرتا ہے اور یہ سب اس لئے ہے کہ ان کو معلوم ہو جائے کہ اللہ تعالیٰ ہر چیز پر قادر ہے۔

(ج): یا یوں کہے گا کہ ان احادیث میں سب باتیں بطور تمثیل کے بیان کی گئی ہیں جن سے مقصود کچھ اور ہے لیکن میرا خیال ہے کہ یہ تیسرا قول کسی اہل حق کا نہیں۔ حضرت امام غزالی رحمۃ اللہ علیہ نے عذاب قبر کے باب میں ان تینوں مقامات کی صورت بہت اچھی طرح بیان کی ہے۔ چنانچہ فرماتے ہیں کہ اس قسم کی احادیث کے ظاہری معنی تو صحیح ہیں لیکن ان کے اسرار و بھی مخفی ہیں اور اہل بصیرت پر یہ سب واضح ہیں۔ لہذا جس کو ان کے اسرار معلوم نہ ہوں اور اصل حقیقت کا علم نہ ہو تو اسے ان کے ظاہری معنوں کا انکار نہیں کرنا چاہئے بلکہ سچا جان کر تسلیم کر لینا چاہئے۔ کیونکہ یہی ایمان کا ادنیٰ درجہ ہے۔ اگر کوئی یوں کہے کہ ہم نے کافر کی قبر کو بار بار کھول کر دیکھا اور عرضہ تک اس کی لاش کو بھی قبر میں پڑے دیکھا لیکن یہ چیزیں ہم نے کبھی نہیں دیکھیں (یعنی ان پر راحت و عذاب ہوتے نہیں دیکھا) پھر خلاف مشاہدہ چیزوں کی کیسے تصدیق کی جائے؟ تو اس کا جواب یوں ہے کہ انسان کے ہر ایسی باتوں کی تصدیق کرنے میں تین حال ہیں:

(۱) پہلا حال جو کہ سب سے زیادہ واضح ہیں اور قابل تسلیم ہے وہ یہ ہے کہ یہ سب باتیں اپنی جگہ موجود ہیں۔ بے شک اس کو سانپ اور اثر دھاؤں رہا ہے لیکن تجھ کو ان آنکھوں سے دکھائی نہیں دیتا۔ کیونکہ ملکوتی امور کے دیکھنے کی ان آنکھوں میں صلاحیت ہی نہیں اور جو چیز بھی آخرت سے تعلق رکھتی ہے وہ ملکوتی ہے۔ دیکھئے صحابہ کرام نزول جبرائیل پر کس طرح سے ایمان رکھتے تھے کہ آنحضرت صلی اللہ علیہ وسلم جبرائیل علیہ السلام خود دیکھا کرتے ہیں۔ پس اگر تم کو اس بات پر ایمان نہیں تو تمہارا ملائکہ اور وحی پر بھی صحیح طور سے ایمان لانا بڑا مشکل ہے۔ لہذا پہلے اس کی تجدید و صحیح ضروری ہے اور اگر تم کو ایمان ہے اور تمہارے نزدیک ممکن ہے کہ ایک چیز امت کو نظر نہ آئے لیکن آنحضرت صلی اللہ علیہ وسلم کو دکھائی دے تو پھر میت کی بابت اس کے تسلیم کرنے میں تم کو کیوں تردد ہے؟ اور جس طرح فرشتے آدمی اور حیوانات کے مشابہ نہیں اسی طرح وہ سانپ اور بچھو جو میت کو ڈستے ہیں۔ ہمارے عالم (عصری) کے سانپ بچھوؤں کی طرح نہیں بلکہ وہ کسی اور جنس کے ہیں اور کسی اور قسم کی (قوت) کے محتاج ہیں جس سے ادراک و علم میں آسکتے ہیں۔

(۲) دوسرا حال یہ ہے کہ سونے والے کی حالت تو تم کو یاد حال تو تم کو یاد ہوگی کہ خواب میں سانپ کوڑتے دیکھتا ہے اور اس کی تکلیف و ایذا بھی اس کو محسوس ہوتی ہے۔ جس طرح کہ جاگتے کو محسوس ہوتی ہے یہاں تک کہ تم اس کو چیختے ہوئے اور ماتھے پر پسینہ آتے ہوئے دیکھتے ہو اور بھی وہ اپنی جگہ سے اچھیل بھی پڑتا ہے یہ سب

باتیں دہی دیکھتا ہے اور محسوس کرتا ہے لیکن ظاہر میں تم اس کو وہیں خاموش پڑا دیکھتے ہو نہ اس کے گرد سانپ دکھائی دیتے ہیں نہ بچھو۔ حالانکہ اس کے لحاظ سے سانپ بھی اس کے پاس موجود ہیں اور بچھو بھی اور تکلیف بھی اسے برابر محسوس ہو رہی ہے، لیکن یہ باتیں تمہارے لحاظ سے مشاہدہ سے باہر ہیں اور جب سزا و عذاب دراصل ڈسنے کی تکلیف سے ہوتا ہے تو پھر خیالی سانپ ہونے یا حقیقی سانپ ہونے سے (اس میں) کیا فرق پڑتا ہے۔

(۳) تیسرا حال یہ ہے کہ تم خوب جانتے ہو کہ سانپ بذات خود کچھ تکلیف و ضرر نہیں دیتا، بلکہ جس چیز سے تم کو درد و تکلیف پہنچتی ہے وہ اس کا زہر ہے، پھر بھی بذات خود کچھ (باعث) تکلیف نہیں تو اگر سوائے زہر کے چاہے کئی اور چیز سے یہ اثر کم نہ ہوگا لیکن اس عذاب (کی تکلیف) کو بغیر ایسے سبب کی طرف نسبت دیئے بیان کر سکو گے جس سے عام طور پر اسی قسم کی تکلیف محسوس ہوتی ہے جیسے جماع کی لذت اگر انسان کو بغیر عورت ہے محبت کئے حاصل ہو جائے تو وہ اس کی تعریف مباشرت کی طرف نسبت دیئے بغیر نہیں کر سکتا اور یہ نسبت محض سبب (کے اثر) کی تعریف کے لئے کرتے ہیں اور اس لئے کہ سبب کا ثمرہ معلوم ہو جائے گا۔ گو سبب کی صورت حاصل نہ ہو اور سبب (بیان کرنے) سے اس کا ثمرہ بتانا مقصود ہے بذات خود سبب (بیان کرنا) مقصود نہیں ہوتا اور انسان کی زندگی کی خراب عادتیں ہی موت کے وقت اس کو ایذا اور الم دینے کے لئے موجود ہوتی ہیں اور ان کا درد و الم سانپ کے ڈسنے کے برابر ہوتا ہے، گو سانپ وہاں موجود نہ ہوں، یہاں تک امام غزالی رحمۃ اللہ علیہ کا کلام تھا جو تمام ہو چکا۔

(حجۃ اللہ البالغہ، باب ذکر عالم المثال وسیرۃ النبی ج ۳ ص ۱۴۴، ملامہ نعمانی رحمۃ اللہ علیہ)

عالم مثال ثابت کرنے کے بعد شاہ صاحب نے آگے چل کر باب حقیقۃ الروح (باب حقیقت روح کے بیان میں) کے تحت روح کی تفصیل کے ضمن میں عالم مثال کا تذکرہ کرتے ہوئے فرمایا: ”فکذلک سرفی النسمۃ و حد لها لا یجاو زھا الامر و اذامات الانسان کان للنسمۃ نشأۃ فنشئ فیض الروح الالہی فیہا قوۃ فیما بقی من الحسالمشترک تکفی کفایۃ السمع والبصر والکلام بمدد من عالم المثال أعنی القوۃ المتوسط بین المجرد والمحسوس المنشئۃ فی الأفلاک کثنی واحد و ربما تسعد النسمۃ جیند للباس نورانی او ظلمانی بمدد من عالم المثال ومن هنالك تتولد عجائب عالم البرزخ ثم اذا نفخ فی الصور ای جاء فیض عام من باریا لصور بمنزلة فیض الذي کان منه فی بدأ الخلق حین نفخت الروح فی الأجساد، واسس عام الموالید أو جب فیض الروح الالہی ان یکتسی لباساً جسمانیاً أو لباساً بین المثال والجسم فیتحقق جمیع ما أخبر به الصادق المصدوق“

اسی طرح (یعنی روح ہوائی) میں بھی ایک سراور راز ہے اور اس کی خاص حد اور اندازہ ہے جس سے تجاوز نہیں ہو سکتا اور جب آدمی مرجاتا ہے تو اس کی روح الہی کی اور ہی صورت پیدا ہو جاتی ہے پھر روح حقیقی کی وجہ سے اس کی جس مشترک میں جو کچھ باقی تھا۔ اس میں ایک ایسی قوت پیدا ہوتی ہے جو عالم مثال کی مدد سے قوت گویائی و شنوائی و بینائی کا کام دیتی ہے، یعنی اس کو ایسی قوت ملتی ہے جو محسوسات و مجردات کے بین بین ہوتی ہے جیسے کہ افلاک میں یکساں قوت رکھی گئی ہے اور بسا اوقات روح ہوائی کو عالم مثال کے ذریعے سے لباس نورانی یا ظلمانی کی قابلیت و استعداد پیدا ہو جاتی ہے اور اس کی وجہ سے عالم برزخ کے عجائبات ظاہر ہوتے ہیں، پھر جب صور پھونکا جائے گا تو اس وقت روح الہی یعنی حقیقی روح کے فیضان سے اس کو پھر لباس جسمانی یا ایسا لباس پہنایا جائے گا جو عالم مثال اور جسم

کے بین بین ہوگا، پھر وہ سب باتیں جن کی خبر صادق علیہم نے خبر دی تھی ایک ایک کر کے پیش آئیں گی۔

اس بات کا خلاصہ یہ ہے کہ غور کرنے سے معلوم ہوتا ہے کہ انسان کی دو روح ہیں، ایک روح ہوائی (بدن کے بخارات لطیفہ) جس کو نسیم بھی کہتے ہیں۔ دوسری روح حقیقی، اور روح حقیقی کی سواری روح ہوائی ہے، موت کے وقت روح ہوائی کے جدا ہونے کے ساتھ ساتھ روح حقیقی بھی چلی جاتی ہے۔ اس کے بعد روح ہوائی کو عالم برزخ میں اس کی قابلیت کے موافق ایک جسم نورانی یا ظلمانی دیا جاتا ہے اور شنوائی اور گویائی و بینائی کی سب توئیں اس کو حاصل ہو جاتی ہیں۔ اس طرح کہ مرنے کے بعد عالم برزخ میں اسی لباس نورانی یا ظلمانی کی وجہ سے اس پر صد ہارنج و راحت گزرتے ہیں اور حشر کے دن اس کو پھر جسمانی لباس یا ایسا مناسب لباس جو عالم مثال اور جسم کے بین بین ہو پہنا کر وہاں کے عذاب و ثواب دکھائے جائیں گے۔ (حجۃ اللہ بالہ مع ترجمہ اردو ص ۷۳ کتب خانہ رحیمہ دیوبند)

حضرت شاہ ولی اللہ صاحب رحمہ اللہ کے علاوہ آپ کے فرزند ارجمند حضرت شاہ عبدالعزیز محدث دہلوی رحمہ اللہ نے اپنی کتاب ”تحقیق الروایا“ میں عالم مثال بھی تفصیل سے ذکر کرتے ہوئے لکھا ہے کہ: ”ووافقہم علی اثبات هذا العالم، بعض المتکلمین کلاماً حجة الاسلام الغزالی والراغب والإمام فخر الدین الرازی وغیرہم ووافقہما۔ قدماء المشائین ایضاً“ (تحقیق الروایا ص ۲۷۷، الرحیم اکیڈمی کراچی)

اور اس عالم (عالم مثال) کے اثبات پر بعض متکلمین نے بھی موافقت کی ہے اور ان میں امام حجت الاسلام غزالی رحمہ اللہ، امام راغب رحمہ اللہ، امام فخر الدین رازی رحمہ اللہ وغیرہ کے علاوہ قدمائے مشائخ بھی شامل ہیں، جیسے ارسطو اور فارابی وغیرہ۔ چنانچہ فارابی کا قول نقل کرتے ہوئے حضرت شاہ صاحب رحمہ اللہ نے لکھا ہے: ”وقال الفارابی هذه الأنفس اذا كانت ذكية وفارقت البدن وكانت متصورة لأمر قبلت لها في أمر عاقبتها من الحور والقصور فانها تتخیل جميع ما فيه لها في الدنيا ويكون آلة تخيلها لذلك خيال لاجرام السماوية في شاهد جميع ما فيه في الدنيا من أحوال القبر والبعث وغيره... الخ“ (تحقیق الروایا ص ۲۸)

فارابی نے کہا ہے کہ یہ نفس ناطقہ جب ذکی ہو جاتے ہیں اور ابدان سے علیحدہ ہو جاتے ہیں تو جن امور کے عاقبت میں قابل تھے، جیسے حور قصور وغیرہ ان کو تصور کرتے ہیں، کیونکہ ان نفوس کے جو کچھ دنیا میں عقائد تھے ان کو تحیل کرتے ہیں اور ان کے اس تحیل کا آلہ اجرام سماویہ کا خیال ہے۔ پس دنیا میں جو کچھ وہ نفوس تصور کرتے تھے، مثلاً احوال قبر اور دوبارہ اٹھنا وغیرہ ان سب کا مشاہدہ کرتے ہیں۔

عالم مثال کے اثبات پر تمام صوفیاء کرام کا اجماع نقل کرتے ہوئے لکھتے ہیں: ”ووافقہم علی ذلك من الفرق الإسلامية اتباع بني هاشم بن محمد بن الحنفية قالوا: ان لكل ظاهر باطن ولكل شخص روحاً ولكل تنزيل تاویلاً ومثاله في هذا العالم، حقيقة في ذلك العالم وهو العالم الذي استأثر به علي ابنه محمد بن الحنفية، والصوفية قاطبة مجمعون علی اثبات هذا العالم قال الشيخ الأكبر في الباب الثامن من الفتوحات في كلامه له: وخلق الله في جملة عوالمها عالماً علی صورنا اذا أبصر به العارف يشاهد فيها نفسه وقد أشار إلى ذلك عبد الله بن عباس فيماروی عنه من حديث الكعبة وانها بيت واحد من أربعة عشر بيتاً وان في كل أرض من الارضين السبع خلقاً مثلنا حتی ان فيهم ابن عباس "مثلی... الخ" (تحقیق الروایا ص ۲۹)

اسلامی فرقوں میں سے اس پر بنی ہاشم بن محمد الحنفیہ کے تبعین نے موافقت کی ہے اور وہ یہ کہتے ہیں کہ ہر

ظاہر کے لئے ایک باطن ہے اور ہر شخص کی روح ہے اور ہر تنزیل کی تاویل ہے اور اس عالم کی مثال کے لئے ایک حقیقت اس عالم میں ہے اور وہ ایسا عالم ہے کہ حضرت علی رضی اللہ عنہ نے اپنے بیٹے محمد بن الحنفیہ کے لئے پسند اور اختیار فرمایا اور تمام صوفیاء نے اس عالم کے اثبات پر اجماع کیا ہے۔ چنانچہ شیخ اکبر رحمہ اللہ نے فتوحات کے باب ثامن میں ایک موقع پر کہا ہے حق تعالیٰ نے مجملہ نفوس کے عوالم سے ایک عالم پیدا کیا ہے جو اس عالم کے مشابہ ہے جب اس کو عارف دیکھتا ہے اس میں اپنے نفس کا مشاہدہ کرتا ہے، اور عبد اللہ ابن عباس رضی اللہ عنہما نے ایک روایت میں اس کی طرف اشارہ بھی کیا ہے اور وہ حدیث کعبہ ہے، جس میں انہوں نے فرمایا ہے کہ کعبہ ایک بیت ہے، جو چودہ بیت سے بنایا گیا ہے اور ہر زمین میں ساتوں زمین سے ہماری مثل مخلوق ہے۔ حتیٰ کہ ان میں میری مثل ابن عباس رضی اللہ عنہما ہے۔ ان حضرات کے علاوہ حضرت مولانا اشرف علی تھانوی رحمہ اللہ نے بھی عالم امثال اور عذاب و ثواب کا اثبات کیا ہے۔

چنانچہ وہ فرماتے ہیں: ”بالصراحۃ یعنی صراحۃً یہ بات ثابت ہے کہ عالم دنیا اور عالم آخرت دونوں کے درمیان ایک اور بھی عالم ہے جس کو عالم امثال کہتے ہیں، جو درمیان دنیا اور آخرت کے برزخ ہے اور اس عالم کے ماننے سے ہزاروں اشکالات قرآن و حدیث کے حل ہو جاتے ہیں۔ مثلاً حدیث میں ہے کہ قبر میں عذاب کی ایک صورت یہ ہوگی کہ زمین مل جائے گی اور صاحب قبر کو دبائے گی۔ اس پر اشکال یہ ہے کہ ہم دیکھتے ہیں کہ جتنا فاصلہ لاش اور قبر کی دیواروں میں مردہ کو رکھتے وقت ہوتا ہے، وہی باقی رہتا ہے۔ لاش دہتی دہاتی کچھ بھی نہیں، ویسی کی ویسی رکھی رہتی ہے۔ لیکن اصل بات یہ ہے کہ لوگوں نے چونکہ اس کو دنیا ہی کے متعلق سمجھ لیا ہے۔ حالانکہ دنیا کے متعلق تو ہے ہی نہیں۔ کیونکہ مشاہدہ اس کی تکذیب کرتا ہے اور اگر آخرت کے متعلق سمجھا جائے تو اول تو آخرت میں وہ زمین نہیں جو لفظ زمین سے تبادر ہے، پھر یہ کہ آخرت میں اگر وہ پہنچ جائے تو پھر وہاں وہی ٹھکانے ہیں۔ یعنی جنت یا دوزخ اور وہاں سے داخل ہونے کے بعد لکنا تو ممکن نہیں تو پھر جنت دوزخ میں جانے کا کیا معنی؟ تو پھر حدیث کا کیا مطلب؟ چنانچہ اول نظر میں تو کسی کو بھی شبہ ہو سکتا ہے کہ جو ملاحظہ اور بعض اہل سائنس کہتے ہیں وہی ٹھیک ہے۔ چنانچہ ملاحظہ اور بعض اہل سائنس جو ایمان لائے ان کا بھی یہی مذہب رہا کہ یہ سب مثالیں ہیں اور مطلب یہ ہے ایسی حالت ہوتی ہے۔ یعنی بعض مشابہ ان حالتوں کی ہوتی ہے۔ واقع میں یہ حالتیں پیش نہیں آتیں تو اپنے نزدیک گویا یہ بہت بڑی دوڑ دوڑے۔ الغرض! وہ لوگ محض روحانی عذاب و ثواب کے قائل ہو گئے اور جسمانی کے منکر ہو گئے۔ اسی طرح حدیث شریف میں جو ہے: ”القبر روضة من رياض الجنة او حفرة من حفرات النار“ یعنی قبر یا جنت کا ٹکڑا ہوتی ہے یا دوزخ کا گڑھا تو وہ لوگ اس پر کہتے ہیں کہ ہم دیکھتے ہیں قبر میں نہ تو پھول ہیں جنت کے، نہ آگ ہے دوزخ کی۔ پھر اپنے ظاہری معنوں پر قبر دوزخ کا گڑھا یا جنت کا ٹکڑا کیونکر ہو سکتی ہے۔ غرض! یہاں قبر کی جنت و دوزخ میں تو یہ اشکال ہے، رہی آخرت سو وہاں کی دوزخ و جنت میں وہ پہلے والا اشکال ہے۔

بہر حال یہ اشکال حل نہیں ہو سکتا جب تک تیسرے عالم کے قائل نہ ہوں، جس کو عالم برزخ اور عالم امثال بھی کہتے ہیں کیونکہ وہ مشابہ اس عالم کے بھی ہے، یعنی باعتبار آخرت کے تو گویا کہ وہ دنیا ہے اور باعتبار دنیا کے گویا وہ آخرت ہے، جیسے باغ کا پھاٹک کہ بہ نسبت اندرونی حصہ باغ کے، تو گویا وہ باغ نہیں ہے لیکن یہ نسبت خارج حصہ باغ کے گویا وہ باغ ہے یا جیسے حوالات کہ بہ نسبت گھر کے تو وہ جیل خانہ ہے مگر یہ نسبت جیل خانہ کے پھر گھر ہے۔ لہذا مرنے کے بعد روح کے لئے ایک جسم مثالی ہوگا اور جسم مثالی بعینہ جسم عنصری نہیں ہے بلکہ عالم مثالی ہے۔ بس اس عالم

مثالی کا نام قبر ہے، یعنی قبر سے مراد یہ مخصوص گڑھا نہیں ہے۔ کیونکہ کسی کو بھیڑ یا کھا گیا یا کوئی سمندر میں غرق ہو گیا تو اس صورت میں چونکہ وہ زمین میں دفن نہیں ہوا اس لئے اس کو چاہئے کہ قبر کا عذاب ہی نہ ہو، لیکن اب اشکال ہی نہیں رہا، کیونکہ وہ عالم مثال ہے، وہیں اس کو عذاب قبر بھی ہو جائے گا، قبر اور وہاں پہنچنا کسی حال میں ممکن نہیں، خواہ مردہ دفن ہو یا نہ ہو۔ بہر حال اس عالم مثال میں مردے کو فرشتے بٹھلاتے ہیں وہی اس سے سوالات کرتے ہیں وہیں کی زمین اس کو دباتی ہے وہیں اس کو عذاب و ثواب ہوتا ہے۔ اس کے علاوہ یہ کہ وہ عالم مثالی کچھ خواب میں منکشف ہوتا ہے، بچے خواب میں تو اس عالم کا کچھ کچھ انکشاف ہو جاتا ہے۔ بس اتنا فرق ہے کہ خواب میں حقیقت اس عالم کی مغلوب ہوتی ہے اور وہاں بالکل حقیقت ہی حقیقت ہوگی اگر کوئی خواب میں یہ دیکھے کہ اُسے سانپ نے کاٹا ہے اور وہ خواب ہی میں بھاگتا ہے، چیختا چلاتا ہے تو اگر کوئی خواب دیکھنے والے سے یہ کہے کہ تم جھوٹے ہو تو کہہ سکتا ہے مگر چونکہ یہ امر خواب میں ہر کسی کو واقع ہوتا ہے اور عالم مثال منکشف ہوتا ہے اس لئے اس کی کوئی تکذیب نہیں کرتا اور شارع علیہ السلام نے اس کی خبر دی تو وہاں تکذیب کرتا ہے۔ حیرت ہے، عالم مثال کی مثال آئینہ جیسی ہے، جیسے آئینہ میں اپنی شبیہ نظر آتی ہے لیکن آئینہ میں بھی ہمیشہ شکل بالکل مشابہ نظر نہیں آتی کسی آئینہ میں تو لمبا چہرہ نظر آتا ہے، کسی میں بہت چوڑا یا جیسے سیاہ آئینے میں سیاہ صورت نظر آتی ہے اور سرخ میں سرخ نظر آتی ہے تو جو چیزیں آئینے میں نظر آتی وہ تمام وجوہات سے مشابہت نہیں رکھتیں بلکہ آئینے میں نظر آنے والا عکس محض ایک مثال ہے تو جیسے آئینے میں سب چیزیں نظر آتی ہیں۔ اس طرح عالم مثال میں اور اس عالم میں جو صورتیں مشابہ ہیں انہیں سے بعض میں مماثلت نہیں ہوتی ہے اور بعض میں مناسبت ہوتی ہے اور وہ مناسبت بعض اوقات جلی ہوتی ہے اور بعض اوقات خفی، مثلاً ہم نے خواب میں دیکھا کہ فلاں شخص کا لڑکا پیدا ہوا ہے اور بعد میں سن بھی لیا کہ واقعی اس کے لڑکا پیدا ہو گیا تو یہاں باہم مناسبت قوی اور جلی ہے لیکن کبھی مماثلت قوی نہیں ہوتی بلکہ ضعیف اور خفی ہوتی ہے جیسے میں نے دیوبند میں خواب دیکھا کہ منشی سراج الحق ایک پٹنگ پر بیٹھے ہیں لیکن وہ دو ہیں یعنی سرہانے بھی وہی بیٹھے ہیں اور پانکتی بھی وہی بیٹھے۔

مولانا یعقوب صاحب سے میں نے خواب بیان کیا تو مولانا نے فی البدیہہ فرمایا کہ ان شاء اللہ ان کے لڑکا ہوگا کیونکہ اولاد باپ کا وجود ثانی ہے۔ چنانچہ ان کے گھر میں لڑکا ہی پیدا ہوا، یہ مناسبت خفی تھی اب جس کو اس عالم مثالی کی وجود مناسبت کا زیادہ علم ہوگا اتنا ہی وہ اعلیٰ درجے کا معتبر ہوگا کیونکہ تعبیر خواب کا حاصل یہی ہے کہ معبر صورت مرئیہ سے صورت مثالیہ کی عبوری کرنا ہے تو یہ معبر صورت مناسبت کو سمجھ لینا ہے کہ یہ کس حقیقت کی صورت ہے اور یہ کوئی بزرگی کی بات نہیں ہے بلکہ محض فراست ہے۔ (اشرف الجواب ج ۴ ص ۴۱۰، آثار المرآۃ ص ۳۸)

ایک دوسری جگہ فرماتے ہیں: ”برزخ میں انسان کو دوسرا جسم عطا ہوتا ہے جو کہ جسم مثالی ہے عذاب و ثواب اس کو ہوتا ہے۔ لہذا جسد عنصری پر عذاب و ثواب محسوس نہ ہونے سے اس کی مطلقاً نفی نہیں ہو سکتی۔ پھر بعض دفعہ حق تعالیٰ نے اپنی قدرت سے ظاہر کرنے کے لئے اس جسم عنصری پر بھی عذاب و ثواب کو ظاہر کیا ہے۔“

(خیر الحیات و خیر المات باختصار ص ۳۶)

ایک دوسرے مقام پر ارشاد فرماتے ہیں: روح پر موت نہیں آتی بلکہ وہ بجسم (ہو بہو) موت کے بعد اپنے حال پر رہتی ہے اور اب بجائے اس جسم کے (یعنی جسم عنصری مادی کے) جو موت کے بعد فناء اور ختم ہو جاتا ہے روح کا مرکب (سواری) دوسرا جسم بنا ہے کہ جس کو جسم مثالی کہتے ہیں، اب روح اس جسم کے ذریعے سے سارے انتفاعات و

تِلْذٰذَاتٍ حَاصِلٌ كَرْتِیْ هِیْ اَوْرِیْہِ جِسْمِ (جسم مثالی) جسم عنصری مادی سے لطیف اور قوی تر ہے۔ (ترجیح الآخرۃ ص ۳۶) لیکن آپ ساتھ ساتھ یہ بھی فرماتے ہیں کہ: جسم مثالی صرف برزخ ہی میں انسان کو عطا ہوگا اور جنت و دوزخ میں یہی جسم عنصری پھر مل جائے گا۔

نوٹ: کے حضرت تھانوی رحمۃ اللہ علیہ جسد مثالی پر وقوع عذاب کے ساتھ ساتھ اجزاء جسم خاکی پر بھی عذاب مانتے ہیں۔ (امداد الفتاویٰ ج ۶، ص ۱۲۸، المصالح العظلیہ ص ۳۲۲، ۳۲۷) کی عبارات دیکھئے۔ (اشرف الجواب جز ۴ ص ۴۹۰)

عذاب قبر کے بارے میں قاضی ثناء اللہ رحمۃ اللہ علیہ کی تحقیق

بہت ہی وقت، حضرت قاضی ثناء اللہ رحمۃ اللہ علیہ کی تحقیق سے قبل یہ وضاحت ضروری ہے کہ موت کے بعد انسانی روحوں کا مقام کہاں ہے؟ اس معاملے میں روایات، حدیث، بظاہر مختلف ہیں۔ سچین اور علیین کی تفسیر کے بارے میں جو روایات مذکور ہیں ان سے معلوم ہوتا ہے کہ ارواح کفار سچین میں رہتی ہیں جو ساتویں زمین میں اور ارواح مؤمنین علیین میں رہتی ہیں، جو ساتویں آسمان پر زیر عرش ہے۔ نیز بعض روایات سے یہ بھی معلوم ہوتا ہے کہ ارواح کفار جہنم اور ارواح مؤمنین جنت میں رہتی ہیں۔ اس کے علاوہ دیگر احادیث سے معلوم ہوتا ہے کہ مؤمنین و کفار دونوں کی روحوں ان کی قبروں میں رہتی ہیں۔ جیسا کہ حضرت براء بن عازب رضی اللہ عنہ کی طویل حدیث میں اس کی صراحت ہے۔

امام عبد البر رحمۃ اللہ علیہ نے اس کو ترجیح دی ہے کہ سب کی ارواح بعد الموت قبر ہی میں رہتی ہیں، ان میں اور دوسری روایات میں یہ جو اختلاف پایا جاتا ہے کہ بعض سے ارواح مؤمنین کا علیین میں رہنا معلوم ہوتا ہے اور بعض سے جنت میں رہنا، غور کیا جائے تو یہ کوئی اختلاف نہیں۔ کیونکہ مقام علیین بھی ساتویں آسمان پر زیر عرش ہے اور جنت کا بھی یہی مقام خود قرآن کریم کی تصریح سے ثابت ہے: ”عند سدرة المنتهى عندھا جنت الماوی“ اس میں تصریح ہے کہ جنت سدرة المنتهى کے پاس ہے اور ”سدرة“ کا ساتویں آسمان میں ہونا حدیث سے ثابت ہے۔ اس لئے مقام ارواح جب علیین ہوا تو وہ جنت کے متصل ہے، اور ان ارواح کو جنت کے باغات کی سیر نصیب ہے۔ اس لئے ان کا مقام جنت بھی کہا جاتا ہے۔ اسی طرح کفار کی ارواح سچین میں ہیں اور وہ ساتویں زمین میں ہے اور حدیث سے یہ بھی ثابت ہے کہ جہنم بھی ساتویں زمین میں ہے اور اہل سچین کو جہنم کی تپش اور ایذائیں پہنچتی رہیں گی۔ اس لئے ان کا مقام جہنم میں کہہ دینا بھی صحیح ہے۔ (تفسیر معارف القرآن مفتی محمد شفیع ج ۸ ص ۲۹۰)

جس روایت میں ارواح کا قبروں میں رہنا معلوم ہوتا ہے۔ یہ بظاہر باقی دونوں روایتوں سے بہت مختلف ہے۔ چنانچہ اس کی تطبیق اور باقی تمام اقوال کی تطبیق میں سورہ نازعات کی تفسیر کے تحت قاضی ثناء اللہ پانی پتی قدس سرہ نے ایسی بہترین تحقیق کی ہے۔ جس سے بہت سے اشکالات حل ہو جاتے ہیں۔ وہ یہ کہ: ”حدیث سے یہ واضح ہوتا ہے کہ نفس انسانی ایک جسم لطیف ہے جو اس کے جسم کثیف کے اندر سما یا ہوا ہے اور وہ انہیں مادی عناصر اربعہ سے بنا ہے۔ فلاسفہ اور اطباء اس کو روح کہتے ہیں، مگر درحقیقت روح انسانی ایک جوہر مجرد اور لطیفہ ربانی ہے، جو اس طبعی روح یعنی نفس کے ساتھ ایک خاص تعلق رکھتا ہے اور طبعی روح یعنی نفس کی حیات خود اس لطیف ربانی پر موقوف ہے۔ گویا اس کو ”روح الروح“ کہتے ہیں کہ جس کی زندگی نفس سے ہے اور نفس کی زندگی اس روح سے وابستہ

ہے۔ اس روح مجرد اور لطیفہ ربانیہ کا تعلق اس جسم لطیف یعنی نفس کے ساتھ کیا اور کسی طرح کا ہے اس کی حقیقت کا علم ان کے پیدا کرنے والے کے سوا کسی کو نہیں اور یہ جسم لطیف جس کا نام نفس ہے۔ اس کو حق تعالیٰ نے اپنی قدرت سے ایک آئینہ کی مثال بنایا ہے جو آفتاب کے بالمقابل رکھ دیا گیا ہو تو آفتاب کی روشنی اس میں ایسی آجاتی ہے کہ یہ خود آفتاب کی طرح روشنی پھیلاتا ہے نفس انسانی اگر تعلیم وحی کے مطابق ریاضت و محنت کر لیتا ہے تو وہ بھی منور ہو جاتا ہے، ورنہ وہ جسم کثیف کے خراب اثرات میں ملوث ہوتا ہے۔ یہی جسم جس کو فرشتے اوپر لے جاتے ہیں اور پھر اعزاز کے ساتھ نیچے لاتے ہیں۔ جب کہ وہ منور ہو چکا ورنہ آسمان کے دروازے اس کے لئے نہیں کھلتے۔ اوپر ہی سے نیچے بیچ دیا جاتا ہے، یہی جسم لطیف ہے، جس کے بارے میں حدیث میں مذکور ہے کہ ہم نے اس کو زمین کی مٹی سے پیدا کیا ہے۔ پھر اس میں لوٹائیں گے۔ پھر اس سے دوبارہ پیدا کریں گے۔ یہی جسم لطیف ہے اعمال صالحہ سے منور اور خوشبودار بن جاتا ہے اور کفر و شرک سے بدبودار ہو جاتا ہے۔ باقی روح مجرد اس کا تعلق جسم کثیف کے ساتھ بواسطہ جسم لطیف یعنی نفس کے برابر ہوتا ہے اس پر موت طاری نہیں ہوتی قبر کا عذاب و ثواب بھی اسی جسم لطیف یعنی نفس سے وابستہ ہے اور اس نفس کا تعلق قبر سے ہی رہتا ہے اور روح مجرد علیین میں ہوتی ہے اور روح مجرد اس کے ثواب و عذاب سے بواسطہ متاثر ہوتی ہے۔ اس طرح روح کا قبر میں ہونا بمعنی نفس کے صحیح ہے اور اس کا عالم ارواح یا علیین میں رہنا بمعنی روح مجرد صحیح ہے اس سے ان روایت مختلفہ کی تطبیق بھی ہو جاتی ہے۔ ”واللہ اعلم!

(تفسیر مظہری بحوالہ معارف القرآن ج ۸ ص ۶۶۵)

خلاصہ یہ کہ روح کی دو قسمیں ہیں ایک جسم لطیف ہے اور وہ مادی جسم ہے مگر لطیف ہے نظر نہیں آتا، اس کو نفس کہتے ہیں۔ دوسری روح مجرد ہے مادی نہیں اور یہی روح مجرد ہی روح اور روز اول کی حیات ہے۔ اس لئے اس کو ”روح الروح“ کہہ سکتے ہیں۔ انسانی جسم کے ساتھ تعلق تو ان دونوں قسم کی روحوں کا ہے، مگر پہلی قسم کے نکلنے ہی کا نام موت ہے۔ دوسری روح اس کا اُس پہلی روح سے تعلق قریب تو ہے، مگر اس تعلق کی حقیقت اللہ کے علاوہ کسی کو معلوم نہیں، مرنے کے بعد روح اول تو آسمانوں میں لے جائی جاتی ہے۔ پھر قبر میں لوٹا دی جاتی ہے، اس کا مستقر قبر ہی ہے، اسی پر عذاب و ثواب ہوتا ہے اور روح مجرد علیین یا سجدین میں رہتی ہے۔ اس طرح اقوال حدیث بھی جمع ہو گئے مستقر ارواح کا جنت یا علیین میں یا اس کے بالمقابل جہنم یا سین میں ہونا روح مجرد کے اعتبار سے ہے اور ان کا مستقر قبر میں ہونا روح کی قسم اول یعنی نفس کے اعتبار سے ہے، جو جسم لطیف ہے اور مرنے کے بعد قبر میں رہتا ہے۔ واللہ اعلم!

حضرت مولانا حسین علیؒ کی تحقیق

حضرت مولانا حسین علیؒ تحریرات حدیث میں فرماتے ہیں: ”حدیثوں میں آتا ہے کہ منکر و نکیر قبر میں آکر میت کو بٹھاتے ہیں اور اس سے سوالات پوچھتے ہیں اسی طرح نیک لوگوں کو قبر میں فرح و سرور اور بدکاروں کو عذاب ہوتا ہے، پھر اس کا کیا مطلب ہوگا؟ تو اس کا جواب یہ ہے کہ قبر سے گڑھا مراد نہیں برزخ مراد ہے اور میت کو بٹھانا اور اس سے سوال کرنا وغیرہ برزخی امور ہیں جنہیں محسوسات پر قیاس نہیں جاسکتا ہے، عود روح کے بارے میں ان کی تحقیق یہ ہے کہ برزخ میں لذت و الم اور سرور و عذاب کا احساس روح کو ہرگز نہیں ہوتا روح ایک ایسی چیز ہے جو احساس الم سے ماوراء ہے اسے تکلیف تو کسی حال میں نہیں ہوتی البتہ اسے لذت و سرور کا احساس ضرور ہوتا ہے،

احساسِ المِ نفس کو ہوتا ہے، جو روح سے ایک جدا چیز ہے البتہ روح سے اس کا ایک گہرا تعلق ہے، جیسا کہ دھوئیں کا آگ سے، یہ نفس بدن کا جزِ واصلی ہے جو ابتداء سے آخر تک باقی رہتا ہے۔ یہی وہ نسیم ہے جسے جنت میں پرندے کے قالب میں داخل کیا جائے گا۔ (تفصیل کے لئے ملاحظہ ہو تحریرات حدیث ص ۲۰۸ تا ۲۱۰)

یہ بات کہ نفس روح سے الگ چیز ہے، اس کی تحقیق حضرت علامہ محمد ادریس کاندھلوی رحمۃ اللہ علیہ نے یوں کی ہے:

روح اور نفس میں فرق

علامہ کا اس میں اختلاف ہے کہ روح اور نفس دونوں ایک شے ہیں یعنی روح اور نفس ایک ہی شے کے دو نام ہیں یا دو علیحدہ علیحدہ چیزیں ہیں۔ ہر ایک کی حقیقت اور ماہیت ہے بعض اہل علم کے نزدیک نفس اور روح ایک شے ہیں۔ مگر علمائے محققین کے نزدیک روح اور نفس دو علیحدہ علیحدہ حقیقتیں ہیں۔ روح انسان کو آخرت کی طرف بلاتی ہے، جب کہ نفس دنیا کی طرف بلاتا اور کھینچتا ہے۔

استاد ابوالقاسم قشیری رحمۃ اللہ علیہ فرماتے ہیں کہ: ”اخلاق حمیدہ کا معدن اور منبع کا نام روح ہے اور اخلاق ذمیرہ کے معدن اور سرچشمہ کا نام نفس ہے مگر جسم لطیف ہونے میں دونوں مشترک ہیں، جیسے ملائکہ اور شیاطین جسم لطیف ہونے میں دونوں شریک ہیں فرق صرف یہ ہے کہ ملائکہ نورانی ہیں اور شیطان ناری ہیں۔“

عذاب قبر اور کچھ عقلی دلائل

مسلمانوں کی تسلی اور اطمینان کا ذریعہ تو قرآن کریم، حدیث شریف اور اجماع امت کے واضح دلائل ہیں وہ ان کی موجودگی میں کسی اور چیز کا قطعاً محتاج نہیں ہوتا، لیکن آج کی مادہ پرست دنیا اور عقل نارسا کی پجاری نئی نسل کے لئے کچھ عقلی مثالوں کی ضرورت ہے۔ اس سے قبل کئی سارے دلائل عقلیہ ضمناً ذکر ہوئے ہیں تاہم آئندہ سطور میں کچھ مزید دلائل بھی ملاحظہ ہوں:

(۱) قبر میں راحت عذاب سے بڑھ کر بھی زیادہ تعجب خیز نمونہ اللہ نے دنیا میں دکھایا ہے، جس میں ہم پورا یقین بھی رکھتے ہیں۔ وہ یہ کہ حضرت جبرائیل علیہ السلام آپ صلی اللہ علیہ وسلم کے پاس آدمی کی شکل میں آکر باقاعدہ آپ صلی اللہ علیہ وسلم سے ہم کلام ہوتے ہیں اور قریب میں بیٹھنے والے کو کوئی چیز نظر نہیں آتی ہے، نہ سنائی دیتی ہے، بلکہ تمام انبیاء علیہم السلام کی یہی حالت ہے۔ اسی طرح لوگوں کی موجودگی میں حضور صلی اللہ علیہ وسلم جنات کے ساتھ اونچی آواز کے ساتھ گفتگو کرتے ہیں اور حاضرین کو پتہ ہی نہیں۔ مسلمانوں کی موجودگی میں فرشتے آکر کفار کی گردنوں کو مارتے ہیں اور ان پر چٹخ مارتے ہیں، مگر مسلمانوں کو کوئی ادراک نہیں ہوتا۔ اسی طرح سے کراماتیں کا آپس میں باتیں کرنا احادیث سے ثابت ہے۔ مگر ہم ان کا ایک جملہ کوشش کے باوجود بھی نہیں سن سکتے ہیں تو پھر عالم برزخ سے کیونکر انکار کیا جاسکتا ہے۔

(۲) ریڈیو وغیرہ کے پاس بیٹھنے والے کسی واسطے کے بغیر مشرق و مغرب کی اصلی آواز سنتے ہیں۔ اس لئے کہ ریڈیائی لہروں کی وجہ سے یہ آواز ریڈیو پر تو سنائی دیتی ہے مگر ہم فضاء میں اس آواز کو نہیں سن سکتے ہیں۔ پھر قبر کے معاملے کا کیوں انکار ہے۔

(۳) راحت و کلفت قبر ایک حقیقت ہے، لیکن بسا اوقات ایسا ہوتا ہے کہ ہم سے کوئی مٹھی شے اور پوشیدہ

ہوتی ہے اور ہم اس کو محسوس نہیں کر سکتے مگر اس کے آثار کا مشاہدہ کرتے ہیں تو ایسی شے کے وجود کا انکار نہیں کیا جاسکتا ہے۔ چنانچہ ایٹھرا ایک قسم کی گیس ہے جو تمام خلاء میں پھیلی ہوئی ہے اور روشنی کا مدار بھی ایٹھر پر ہے لیکن اس کا ادراک حواس سے نہیں کیا جاسکتا ہے۔ اسی طرح بے شمار چیزیں ایسی ہیں کہ ان کے احساس سے ہمارے حواس قاصر ہیں مگر لامحالہ ان کے وجود کا اقرار کرنا پڑتا ہے۔

(۴) قرآن و حدیث نے عالم برزخ کے متعلق جو خبر دی ہے وہ سب حق اور صدق ہے۔ کیونکہ انبیاء کرام علیہم السلام نے بھی ایسے امر کی خبر نہیں دی جو عقلاً محال اور ناممکن ہو، عالم آخرت کے متعلق جو خبر دی ہے یا تو وہ خود ان کی چشم دید ہے یا جن فرشتوں نے ان کو خبر دی ہے ان کی چشم دید ہے اور تمام عقلاء کے نزدیک یہ قاعدہ مسلمہ ہے کہ جو شے عقلاً ممکن ہو اور کوئی مخیر صادق اس کے وجود اور وقوع کی خبر دے تو عقلاً اس خبر کو قبول کرنا اور تسلیم کرنا لازم اور ضروری ہے اور کسی کا کسی چیز کو نہ دیکھنا اس شے کی عدم کی دلیل نہیں، دیکھنا کا مشاہدہ نا دیکھنا پر حجت ہے اور نا دیکھنا کا نہ دیکھنا دیکھنا پر حجت نہیں۔ (معارف القرآن از مولانا محمد ادریس کاندھلوی ج ۴ ص ۳۶۴)

(۵) ایک انسان حمل کے دوران مجموعی طور پر نو ماہ دس دن اپنی ماں کے پیٹ میں رہتا ہے اور دوران اس کی دنیا محدود ہوتی ہے، بلکہ ماں کے پیٹ میں بچے کی سوچ، مسائل ہر شے محدود ہوتی ہے، ایسے میں اگر کوئی کہہ دے کہ بہت جلد تم ایک بہت بڑی دنیا میں جانے والے ہو جہاں کھانے، رہنے، ہنسنے کھیلنے کے بے شمار مواقع ہوں گے تو وہ شاید بھی یقین نہ کرے لیکن ہم سب پیدائش کے بعد اس غیر یقینی کیفیت کو یقین کی آنکھ سے دیکھ لیتے ہیں، ماں کے پیٹ سے اس دنیا میں ہماری آمد بالکل واضح طور پر اس دنیا سے عالم برزخ کو ثابت کر رہی ہے۔

انسان ایک خاص تعداد میں فریکوئنسی (FREQUENCY) کی آواز ہی سن سکتا ہے، بیس ہزار سے کم اور بیس ہزار (بیس کلو) سے زیادہ تعداد کی آواز انسان کی سماعت سے باہر ہے، یہ قدرت کا قانون ہے اور اس قانون کی صورت میں اللہ پاک انسان کو یہ بتانا چاہ رہے ہیں کہ جس طرح انسان بہت سی آواز میں موجود ہونے کے باوجود نہیں سن سکتا، ٹھیک اسی طرح قبر میں ہونے والے عذاب کی آواز سننا بھی اس کے بس میں نہیں۔

(رسالہ الفاروق ش نمبر ۲، ج ۱۲ بابت ماہ صفر المظفر ۱۳۱۷ھ)

(۶) دنیا دار الاسباب ہے یہاں سبب اور مسبب میں ربط و تعلق کا نظام ہے۔ مثلاً جلانے کا سبب آگ ہے، یہ خاصیت آگ میں رکھی گئی ہے، ٹھنڈک کے لئے پانی اور روشنی کے لئے چمک دار ستارے سبب ہیں، لیکن یہ خاصیات اشیاء کی ذاتی اور طبعی نہیں، بلکہ واضح اور صانع حقیقی (اللہ) نے ہر چیز میں مخصوص خاصیت رکھی ہے، لوگوں نے ظاہری طور پر دیکھ کر آثار و خاصیت کے لئے اسباب کی حیثیت لازم ماہیت (حقیقت) قرار دی۔ چنانچہ فلاسفہ نے حکم لگایا ہے کہ آگ اگر آگ ہے تو اس کا نہ جلانا محال اور ناممکن ہے۔ پانی اگر پانی ہے تو اس کا نہ بہنا اور ٹھنڈک پیدا نہ کر مشکل اور غیر متصور ہے۔ اسی طرح ہمارے سامنے کوئی چیز قابل نظر پڑی ہو اور دیکھنے کے لئے کوئی مانع نہیں تو یہ ناممکن ہے کہ ایک آدمی دیکھے اور دوسرا نہ دیکھ سکے لیکن یہ سب و اہیات اور بے دلیل قسم کے خیالات و افکار ہیں اور اسی وجہ سے تو لوگ صانع اور مختار (اللہ) کے وجود کے بھی منکر ہو گئے۔ (اعاذنا اللہ منہ)

حقیقت یہ ہے کہ جس ذات نے اسباب اور اشیاء کے درمیان ربط کا نظام قائم کیا ہے، وہ ذات کبھی یہ

رابطہ منقطع بھی کرتی ہے اور اسباب بغیر تاثیر کے رہ جاتے ہیں۔ چنانچہ آگ جلانے سے جلانے، پانی سے ٹھنڈک اور صحیح آنکھوں سے دیکھنے کی خاصیت داثر بھی ختم بھی ہو جاتا ہے، کیا حضرت ابراہیم علیہ السلام آگ میں نہیں ڈالے گئے، پھر آگ نے انہیں کیوں نہیں جلایا؟ لہذا عذاب قبر اور برزخ کے بارے میں جو اخبار صحیح وارد ہو چکی ہیں ان میں کوئی ناممکن اور محال نہیں۔ اگرچہ ہم سن سکتے اور نہ دیکھ سکتے ہیں۔ (احکام القرآن ج ۴ ص ۱۷۰)

(۷) ”سورة التكاثر“ ابتدائی آیت سے صراحتاً یہ ثابت ہوتا ہے کہ انسان کی غفلت موت اور قبر تک ہے، اس کے بعد اسے حقیقت حال کا علم ہو جائے گا اور یہ ممکن نہیں کہ مجرم خوف زدہ نہ ہو اور صالح خوش نہ ہو اور دونوں اسی طرح غفلت میں منہمک رہیں، بلکہ مجرم کو سزا کا ڈر اور صالح کو جزاء کا منظر ہمہ وقت حاضر رہتا ہے۔

(۸) اگر امریکہ چاند پر اپنے آدمی اتار کر حیرت انگیز معلومات سے دنیا کو محو حیرت کر سکتا ہے، سائنس (SCIENCE) کی ایجادات سے اطراف عالم کے مہینوں، سالوں کا سفر گھنٹوں میں اور منٹوں میں کیا جاسکتا ہے۔ حالانکہ یہ تو انسانی کوشش اور محنت کا ایک نتیجہ ہے تو کیا اللہ تعالیٰ کی قادر مطلق ذات کو اس پر قدرت نہیں کہ کسی بھی صورت میں کسی بھی کیفیت سے بندہ کو قبر میں راحت و کلفت دیں؟

(۹) حال ہی میں اخبار جنگ کے مشہور کالم ذکر و فکر کے تحت ”دنیا کے اس پار“ عنوان کے نام سے جسٹس مولانا محمد تقی عثمانی مدظلہ العالی نے ایک طویل مضمون لکھا ہے، جس میں آپ نے ایک امریکی ڈاکٹر ریمونڈ اے مودی (RAYMOND AMOODI) کی کتابوں کے حوالہ سے لکھا ہے کہ ان کتابوں میں کچھ ایسے لوگوں کے دلچسپ تجربات و مشاہدات جمع کئے گئے ہیں جو موت کی دہلیز تک پہنچ کر واپس آگئے اور انہوں نے تفصیل سے بتایا کہ انہوں نے موت کے دروازے پر پہنچ کر کیا دیکھا؟

ان کتابوں میں صرف ان لوگوں کے حالات بیان کئے گئے ہیں جنہیں بیماری کی انتہائی شدت میں مردہ قرار دیا گیا اور پھر دل کی مالش اور مصنوعی تنفس دلانے سے واپس ہوش میں آگئے۔ ڈاکٹر مودی نے اس سلسلے میں ڈیڑھ سو افراد سے انٹرویو کیا، وہ مختلف مذاہب سے تعلق رکھتے تھے اور مختلف جگہوں کے باشندے تھے۔ ان میں سے ہر ایک نے اپنی نظر آنے والی کیفیت کو اپنے طریقے سے بیان کیا لیکن بحیثیت جو مشترک باتیں (COMMON ELEMENTS) ہیں ان میں سے تقریباً ہر شخص کے بیان میں موجود تھیں ان کا خلاصہ یہ ہے: ایک شخص مرنے کے قریب ہے اس کی جسمانی حالت ایسی حد تک پہنچ جاتی ہے کہ وہ خود سنا ہے کہ اس کے ڈاکٹر نے اس کے مردہ ہونے کا اعلان کر دیا۔ اچانک اسے ایک تکلیف دہ شور سانسائی دیتا ہے اور اس کے ساتھ ہی اسے محسوس ہوتا ہے کہ وہ انتہائی تیز رفتاری سے ایک طویل اور اندھیری سرنگ میں جا رہا ہے، اس کے بعد اچانک وہ یہ محسوس کرتا ہے کہ وہ اپنے جسم سے باہر آ گیا ہے، وہ اپنے ہی جسم کو فاصلے سے ایک تماشا بن کر دیکھتا ہے، اسے نظر آتا ہے کہ وہ خود کسی نمایاں جگہ پر کھڑا ہے اور اس کا جسم جوں کا توں چار پائی پر ہے اور اس کے ڈاکٹر اس کے جسم پر جھکے ہوئے اس کے دل کی مالش کر رہے ہیں یا مصنوعی تنفس دینے کی کوشش میں مصروف ہیں، تھوڑی دیر میں وہ اپنے حواس بحال کرنے کی کوشش کرتا ہے تو اسے محسوس ہوتا ہے کہ اس نئی حالت میں بھی اس کا ایک جسم ہے لیکن وہ جسم اس جسم سے مختلف ہے، جو وہ چھوڑ آیا ہے، اسی حالت میں کچھ دیر بعد اسے اپنے عزیز اور دوست نظر آتے ہیں جو مر چکے

تھے اور پھر اسے ایک نورانی وجود نظر آتا ہے، جو اس سے یہ کہتا ہے کہ تم اپنی زندگی کا جائزہ لو، اس کا یہ کہنا اور رائے الفاظ ہوتا ہے اور پھر وہ خود اس کے سامنے تیزی سے اس کی زندگی کے تمام واقعات لا کر ان کا نظارہ کر آتا ہے ایک مرحلے پر اسے سامنے کوئی رکاوٹ نظر آتی ہے جس کے بارے میں وہ یہ سمجھتا ہے کہ یہ دنیوی زندگی اور موت کے بعد کی زندگی کے درمیان ایک سرحد ہے اس سرحد کے قریب پہنچ کر اسے پتہ چلتا ہے کہ اسے اب واپس جانا ہے، ابھی اس کی موت کا وقت نہیں آیا۔ اس کے بعد انجانے طریقے پر وہ واپس اپنے اسی جسم میں لوٹ آتا ہے جو وہ چار پائی پر چھوڑ کر گیا تھا، صحت مند ہونے کے بعد وہ اپنی یہ کیفیت دوسروں کو بتانا چاہتا ہے، لیکن اوّل تو اس کیفیت کو بیان کرنے کے لئے تمام انسانی الفاظ نا کافی معلوم ہوتے ہیں۔ دوسرا اگر وہ لوگوں کو یہ باتیں بتائے بھی تو وہ مذاق کرنے لگتے ہیں، لہذا وہ خاموش رہتا ہے۔

اس پر تبصرہ کرتے ہوئے مولانا نے لکھا ہے کہ: ”جو کچھ انہوں نے دیکھا وہ دوسرے جہاں کی جھلکیاں تو ہو سکتی ہیں لیکن مرنے کے بعد پیش آنے والے واقعات نہیں۔ اس لئے کہ جو شخص واقعتاً موت سے ہلکنار ہو جاتا ہے وہ پلٹ کر یہاں نہیں آتا۔ مابعد الموت کے بارے میں ہمیں جتنے حقائق معلوم ہونے ضروری ہیں وہ وحی الہی کے بے غبار راستے سے آنحضرت ﷺ نے ہمیں پہنچا دیئے ہیں اور وہ اپنی تصدیق کے لئے اس قسم کے بیانات کے محتاج نہیں، لیکن ان مشاہدات کے بعض پہلوؤں کی تائید قرآن و سنت کے بیان کردہ حقائق سے ضرور ہوتی ہے۔ مثلاً ان تمام بیانات کی یہ قدر مشترکہ قرآن و سنت سے کسی شک و شبہ کے بغیر ثابت ہے کہ زندگی صرف اس دنیا کی حد تک محدود نہیں جو ہمیں اپنے گرد و پیش میں پھیلی ہوئی نظر آتی ہے۔ بلکہ دنیا کے اس پار ایک عالم اور ہے جس کی کیفیات کا ٹھیک ٹھیک ادراک ہم مادی کثافتوں کی قید میں رہتے ہوئے نہیں کر سکتے کہ یہ کیا عالم ہے؟ اس کے کیا تقاضے ہیں؟ اور اس تک پہنچنے کے لئے کسی قسم کی تیاری ضروری ہے؟ یہی باتیں بتانے کے لئے انبیاء علیہم السلام تشریف لاتے ہیں، کیونکہ یہ باتیں ہم صرف اپنے حواس اور اپنی اپنی عقل سے معلوم نہیں کر سکتے۔ آخری دور میں یہ باتیں ہمیں حضور نبی کریم ﷺ نے اس نے اسلامی شریعت کے ذریعے بتادی ہیں اور جسے اس عالم کے لئے ٹھیک ٹھیک تیاری کرنی ہو وہ اس شریعت کو سیکھ لے اس پر اس عالم کے حقائق بھی واضح ہو جائیں گے اور وہاں تک پہنچنے کا صحیح طریقہ بھی آجائے گا۔“ (مختصر از اخبار جنگ جمعرات ۱۲ محرم الحرام ۱۴۱۷ھ بمطابق ۳۰ مئی ۱۹۹۶ء)

اہل علم کی ایک اہم نصیحت

قرآن کریم، حدیث شریف اور اجماع امت کی روشنی میں علمائے حق اس بات پر متفق ہیں کہ راحت و عذاب قبر ایک مضبوط عقیدہ ہے، جس میں کسی شک و شبہ کی کوئی گنجائش نہیں، جمہور امت اور حضرات سلف صالحین نے قرآن کریم اور سنت رسول کے معانی و مطالب سے یہی سمجھا ہے اور یہ ظاہر ہے کہ قرآن و حدیث کو جس طرح سلف صالحین نے سمجھا اور بیان کیا ہے وہی زیادہ قابل اعتبار ہے۔ کیونکہ ان میں علم اور عمل کا عمیق، خدا خونی اور ورع و تقویٰ جس طرح موجود تھا وہ بعد کے آنے والوں کو نصیب نہیں ہو سکا اور زمانہ رسالت کے قرب کی برکت اور خیر القرون کی سعادت سے جس انداز سے وہ بہرہ ور ہوئے وہ انہی حضرات کا حصہ ہے اور پھر جمہور امت اور کثرت کا خطاء سے محفوظ رہنا نصوص سے ثابت ہے۔

فرد قائم رہا ملت سے ہے تنہا کچھ نہیں

اس لئے قرآن کریم کی ہر آیت اور ہر حدیث کا مطلب سمجھنے کے لئے حضرات سلف صالحین کا دامن تھامنا ضروری ہے اور یہی نجات کا راستہ ہے۔

احیاء العلوم میں امام غزالی رحمہ اللہ اس مسئلے کا ذکر کرتے ہوئے ایک کیا ہی عجیب نصیحت فرماتے ہیں:

”والذي أوصيك به أن تكثر نظرك في تفصيل ذلك ولا تشتغل بمعرفته، بل اشتغل في التدبير لدفع العذاب كيف ما كان فان اهملت العمل والعبادة واشتغلت بالبحث عن ذلك كنت كمن أخذ سلطان وأجلسه ليقطع يده ويجدع أنفه فاخذ طول الليل يتفكر في انه هل يقطعه بسكين أو بسيف أو موسى؟ واهمل طريق الحيلة في دفع أصل العذاب عن نفسه وهذا غاية الجهل“

میری نصیحت یہ ہے کہ عذاب قبر کی تفصیل میں زیادہ نہ جائے، اس کی ذاتی حقیقت و معرفت حاصل کرنے کے بجائے جس طرح بھی ہو سکے دفع عذاب کی تدبیر میں مشغول ہو جاؤ، اگر آپ عبادت و عمل چھوڑ کر صرف اس کی بحث و تلاش میں منہمک ہوئے تو اس کی مثال ہوں ہوگی کہ ایک بادشاہ نے کسی کو اس لئے گرفتار کر دیا تاکہ اس کا ہاتھ اور ناک کٹوائے اور آدمی پوری رات ان تصورات اور افکار میں مستغرق ہے کہ پتہ نہیں بادشاہ میری ناک اور ہاتھ چھری، تلوار اور استرے تینوں آلات میں سے کس سے کٹوائے گا؟ حالانکہ اس جاہل کو اصل عذاب کے دفاع کی تدبیر کی ضرورت تھی۔

عذاب قبر اور مسئلہ تکفیر

قرآن و سنت اور اجماع امت کے صریح دلائل کے پیش نظر راحت و عذاب قبر کا یہ عقیدہ اتنا مضبوط ہے کہ حضرات فقہاء کرام کا ایک گروہ عذاب قبر کے منکر کو کافر کہتا ہے۔ حالانکہ وہ تکفیر کے مسئلہ میں بڑا محتاط ہے اور ان کا یہ فیصلہ ہے کہ اگر کسی ایک کلمہ میں مثلاً سومعانی کا احتمال بھی پیدا ہو سکتا ہو جن میں ننانوے پہلو کفر کے لگتے ہوں اور صرف ایک ہی پہلو اسلام کا پیدا ہوتا ہو تو قاتل کی تکفیر نہیں کی جائے گی۔ کیونکہ ہو سکتا ہے کہ قاتل کی مراد اسلام ہی کا پہلو ہو۔ ہاں! اگر وہ خود ہی کفر کا کوئی معنی اور پہلو متعین کر دے تو پھر کفر کے فتویٰ سے اس کو کوئی تاویل نہیں بچا سکتی۔ مسئلہ کی وضاحت کے لئے مسلم حضرات فقہاء کرام کی عبارات ملاحظہ ہوں:

(۱) ”ولا يجوز الصلوة خلف من ينكر شفاععة النبي عليها الصلوة والسلام وينكر كرام الكاتبين، وعذاب القبر وكذا من ينكر الروية لانه كافر“ (خلاصہ الفتاویٰ ج ۱ ص ۱۴۹)

جو شخص حضور صلی اللہ علیہ وسلم کی شفاعت کر اما کاتبین عذاب قبر اور روایت باری تعالیٰ (قیامت میں دیدار الہی) کا منکر ہو اس کے پیچھے نماز درست نہیں، کیونکہ وہ کافر ہے۔

(۲) حافظ ابن ہمام رحمہ اللہ کی عبارت بھی اس قسم کی ہے، انہوں نے تکفیر کی علامت یہ بیان کی ہے کہ عذاب قبر کا مسئلہ شارح رحمہ اللہ سے تواتر کے ساتھ ثابت ہے۔ (فتح القدیر ج ۱ ص ۲۴۷ طبع معروضہ فتاویٰ عالمگیری ج ۲ ص ۱۷۰ طبع مصر)

(۳) امام قرطبی رحمہ اللہ اندلسی رحمہ اللہ لکھتے ہیں کہ: ”اے بھائیو! تم بخوبی جان لو کہ قبر کا عذاب اور اس کی راحت برحق ہے جیسا کہ احادیث صراحت کے ساتھ اس پر دلالت کرتی ہیں لیکن اللہ تعالیٰ اپنی مخلوق میں سے جنوں اور انسانوں کی آنکھوں اور کانوں سے قبر کے عذاب اور راحت کو ادجھل رکھتا ہے۔ کیونکہ حکمت الہی کا یہی تقاضا ہے،

آگے فرماتے ہیں کہ: ”و من شك في ذلك فهو ملحد“ (مختصر تذکرۃ القرطبی عبدالوہاب الشیرازی ص ۶ طبع مصر) یعنی جو شخص عذاب قبر کا انکار کرے تو وہ ملحد ہے۔

(۴) ”منکر الشفاعة لاهل الكبائر والرؤية وعذاب القبر ومنكر الكرام الكاتبين كافر“

(سائل بحر العلوم ص ۱۹۹، بحوالہ تسکین الصدور ص ۸۴)

اہل کبار کے لئے شفاعت رویت باری تعالیٰ عذاب قبر اور کراما کاتبین کا انکار کرنے والا شخص کافر ہے۔ علامہ سیوطی رحمہ اللہ کی کتاب ”اثبات الثبیت“ اور ”شرح المنیۃ الکبیر“ میں عذاب قبر کو غایت احتیاط کی وجہ سے اگرچہ کافر نہیں قرار دیا گیا ہے۔ تاہم مبتدع اور فاسق کے درجے سے تو پھر بھی خارج نہیں۔

(احکام القرآن ج ۴ ص ۹۵ و شرح منیۃ الکبر مجاہدی ص ۴۸۰)

عذاب قبر کے عبرت انگیز واقعات

عام سنت اللہ اور عادت اللہ یہی ہے کہ برزخ کی واردات کو جن و انس سے کلی طور پر مخفی رکھا جاتا ہے نہ ہم اس کو دیکھ سکتے ہیں نہ سن سکتے ہیں۔ چنانچہ زید بن ثابت کی حدیث میں ہے کہ اللہ کے رسول صلی اللہ علیہ وسلم نے فرمایا: ”ان هذه الامة تبلى في قبورها فلو لا ان لا تدافنوا الدعوات الله ان يسمعكم من عذاب القبر الذي اسمع منه“

(صحیح مسلم ج ۲، ص ۲۸۸)

یہ امت قبروں میں آزمائی جاتی ہے، اگر مجھے اس بات کا ڈر نہ ہوتا کہ تم لوگ اپنے مردوں کو دفن کرنا چھوڑ دو گے تو میں اللہ تعالیٰ سے دعا کرتا کہ تم کو بھی قبر کا عذاب سنائے جو میں سن رہا ہوں۔ لیکن کبھی کبھی اللہ تعالیٰ بطور خرق عادت کے کسی مرنے والے کے برزخی عذاب یا راحت کی کوئی جزوی کیفیت کسی حکمت اور مصلحت کی بناء پر اپنے کسی بندے کو دکھلا دیتے ہیں، شیخ ابن القیم نے ”کتاب الروح“ میں اس قسم کے بڑے عبرت انگیز واقعات قریباً پانچ چھ صفحے پر نقل کرنے کے بعد لکھا ہے: ”وهذه الاخبار واضعافها واضعاف اضعافها مما لا يتسع لها الكتاب مما اراه الله سبحانه بعض عباده من عذاب القبر ونعيمه عيانا واما رؤية المنام فلو ذكرنا هالجا عدة اسفار وليس عند الملاحدة والزنادقة الا التكذيب مما لم يحيطوا به علمه“

(کتاب الروح ص ۱۱۲، معارف الحدیث ج ۱ ص ۲۰۳)

یعنی یہ واقعات جو میں نے یہاں ذکر کئے ہیں اس قسم کے اور بھی بے شمار واقعات ہیں جن کی اس کتاب میں گنجائش نہیں، یہ سب اسی قبیل سے ہیں کہ اللہ پاک اپنے بعض خاص بندوں کو قبر کے عذاب یا راحت کا مشاہدہ بھی کرا دیتا ہے، یعنی بیداری کی حالت میں آنکھوں سے دکھا دیتا ہے، رہا خواب دیکھنا تو اس کے واقعات بے شمار ہیں لیکن ملحد اور زندیق قسم کے لوگ جن حقیقتوں سے نا آشنا اور محروم ہیں، ان کو جھلاتے اور ان کا انکار کرتے ہیں، دین میں چند واقعات لکھے جاتے ہیں:

(۱) حضرت ابویوب رضی اللہ عنہ سے نقل ہے کہ ایک مرتبہ آنحضرت صلی اللہ علیہ وسلم غروب آفتاب کے قریب کہیں تشریف لے جا رہے تھے، اچانک کچھ غیر مانوس آوازیں سنائی دینے لگیں، ان آوازوں کو سن کر حضور صلی اللہ علیہ وسلم نے ارشاد فرمایا کہ یہ یہودیوں کی آوازیں ہیں، اور ان پر اس وقت سخت عذاب ہو رہا ہے۔ (صحیح بخاری و مسلم)

مرتد کی لاش

حضرت انس رضی اللہ عنہ کا بیان ہے کہ آنحضرت ﷺ کے یہاں ایک شخص منافق مسلمان بنا ہوا کتابت کے کام پر مامور تھا، کچھ دنوں کے بعد اس نفاق پر بھی قائم نہ رہا بلکہ کھل کر کافر ہو گیا، اس کی یہ حرکت آنحضرت ﷺ کو بے حد ناگوار گزری اور آپ ﷺ نے حکم دیا کہ اب اس شخص کی لاش کو زمین بھی کبھی قبول نہیں کریں گی، حضرت انس رضی اللہ عنہ کہتے ہیں کہ اس کے مرنے کے بعد مجھے ابو طلحہ نے آکر بتایا اور وہ خود اس کی قبر پر جا کر دیکھ آئے تھے کہ بجائے قبر کے اندر ہونے کے اس کی لاش باہر ہی پڑی سڑ رہی تھی۔ (بخاری و مسلم موت کے حیرت انگیز واقعات)

(۳) گندگی اور چغل خوری کی سزا

حضرت ابن عباس رضی اللہ عنہما کی روایت میں ہے، کہ جب آنحضرت ﷺ نامعلوم قبروں کے پاس سے گزرے تو فرمانے لگے کہ اس وقت ان دونوں قبروں کے ساکنوں پر عذاب نازل کیا جا رہا ہے اور عذاب بھی معمولی معمولی جرموں پر ہو رہا ہے۔ (یعنی گندگی اور چغل خوری کی وجہ سے) (بخاری و مسلم ج ۱ ص ۵۱۱)

(۴) گستاخی کا انجام

حضرت اعمش رضی اللہ عنہ فرماتے ہیں کہ ایک شخص حضرت حسن بن علی رضی اللہ عنہما کی قبر مبارک پر پاخانہ کر جایا کرتا تھا، کچھ ہی دنوں کے بعد یہ شخص بالکل مجنون ہو گیا اور کتوں کی طرح بھونکنے لگا اور بھونکتے بھونکتے ہی مر گیا لوگوں کا بیان ہے کہ اس کی قبر سے اب بھی چیخنے اور خزانے کی آواز آیا کرتی ہے۔ (ابن عساکر)

(۵) کالا سانپ

یزید بن زیاد رضی اللہ عنہ اور عمار بن عمیر رضی اللہ عنہما سے منقول ہے کہ جب عبید اللہ بن زیاد مارا گیا اور سر کاٹ کے لایا گیا تو دیکھتے ہی دیکھتے ایک بڑا بھاری کالا سانپ کسی طرف سے آیا اور کئی مرتبہ ناک کے راستے سے گھس کر منہ کے راستے باہر آتا جاتا رہا، اس کے بعد معلوم نہیں کہ کدھر رینگ گیا، جو لوگ اس وقت وہاں موجود تھے وہ اس واقعہ کو بڑی حیرت و تعجب کی نظر سے دیکھتے رہے، اس کے بعد سب نے سانپ کو تلاش کیا مگر اس کا کہیں پتہ نہ چلا۔

(ملخصاً از ترمذی ج ۲ ص ۱۲۸، ابواب المناقب)

(۶) خوفناک عذاب

حافظ ابن قیم رحمہ اللہ فرماتے ہیں کہ ایک شخص لوہاری منڈی میں بغداد میں آیا اور تھوڑی سی لوہے کی کیلیں بچھ گیا، ان کیلوں کے دوسرے بنے ہوئے تھے، اس لوہار نے جس نے ان کیلوں کو خریدا تھا، جب آگ میں تپا کر نرم کرنا چاہا تو باوجود بڑی سے بڑی ہتھوڑی استعمال کر ڈالنے کے سیدھا نہیں کر سکا، عاجز آ کر اس نے بیچنے والے کو ڈھونڈنا شروع کیا کہ آخر اتنے سخت لوہے کی کیلیں اسے کہاں سے دستیاب ہوئیں تھوڑی دیر کے بعد ایک دکان پر وہ

آدمی بیٹھا گیا۔ اس سے پوچھا تو اس نے اصل حقیقت بتانے سے گریز کیا۔ اتنے میں کچھ اور لوگ بھی اسے گھیر کر کھڑے ہو گئے، اس نے ٹالنے کی کوئی صورت نہ دیکھی تو کہنے لگا کہ میں ان کیلوں کو ایک قبر سے نکال کر لایا ہوں، یہ اس قبر کے مردے کی ہڈیوں میں جڑی ہوئی تھیں۔ اس کے ساتھ اس نے یہ بھی بتایا کہ وہ خود بھی انہیں نکالنے سے عاجز آ گیا تھا، آخر کار ایک پتھر سے اس کی ہڈیاں توڑ کر میں علیحدہ کر سکا۔ (کتاب الروح)

(۷) قبر کے شعلے اور دھواں

ایک آدمی پابند نمازی تھے بھی ہونے کے ساتھ ساتھ بااخلاق بھی تھے لیکن مرنے کے بعد اس کی قبر کھود کر تیار کر لی گئی۔ جوں ہی میت قبر میں اتارنے کے لئے لائے تو لوگ کیا دیکھتے ہیں کہ یکا یک قبر خود بخود بند ہو گئی، سارے لوگ حیران رہ گئے، دوبارہ زمین کھودی گئی، جب میت اتارنے لگے تو پھر قبر خود بخود بند ہو گئی، آخر کار چوتھی بار تدفین میں کامیابی ہو گئی۔ فاتحہ پڑھ کر سب لوٹے اور چند قدم چلے ہی تھے کہ ایسا محسوس ہوا جیسے زمین زور زور سے ہل رہی ہو، لوگوں نے پیچھے مڑ کر دیکھا تو ایک ہوش اڑا دینے والا منظر تھا۔ آہ! قبر میں دراڑیں پڑ چکی تھیں۔ اس میں سے آگ کے شعلے اور دھواں اٹھ رہا تھا اور قبر کے اندر سے چیخ و پکار کی آواز بالکل صاف سنائی دے رہی تھی، لوگ پریشان تھے کہ ایسی کون سی خطا تھی جس کے سبب یہ اس قدر ہولناک عذاب قبر میں مبتلا ہو گیا ہے تحقیق کرنے پر معلوم ہوا کہ مرحوم نے رشوت کے زور پر ایک سرکاری محکمہ میں ملازمت اختیار کر لی تھی اور اچھا خاصا بینک بیلنس بھی بنایا تھا اور سخاوت بھی اسی مال حرام سے کیا کرتا تھا۔ (یہ مضمون نوائے وقت کے میگزین میں شائع ہوا)

(۸) ایک افسر کا دردناک واقعہ

راولپنڈی کے قبرستان رتہ امراں میں پیش آنے والے سرکاری محکمہ کے ایک افسر کا واقعہ جو غالباً ۱۹۹۲ء میں پیش آیا۔ ایک پولیس افسر کا جنازہ قبرستان لایا گیا، جب اسے قبر میں اتارا جانے لگا تو اس کی قبر کا ایک ٹیڑھی ہو گئی۔ دوسری بار کھج کیا پھر ٹیڑھی ہو گئی اور تیسری بار بھی ایسا ہی ہوا، قبر اس حد تک ٹیڑھی ہو جاتی کہ تدفین ممکن نہ ہوتی۔ بالآخر شرکاء جنازہ نے مل جل کر مرحوم کے لئے دعائے مغفرت کی اور ہر حال میں تدفین کا فیصلہ کیا گیا۔ چنانچہ پانچویں بار جبر ٹیڑھی ہونے کے باوجود میت کو زبردستی اس قبر میں اتارا گیا، بلکہ ٹھونسا گیا۔ (اعاذنا اللہ منہ)

آخری گزارش

اب آپ سوچئے کہ ہماری عبرت کے لئے اللہ تعالیٰ نے ہمیں دکھا دیا۔ اب بھی اگر ہم عبرت نہ پکڑیں تو یہ ہماری یہی نالائقی ہے۔ ورنہ اللہ تعالیٰ کی طرف سے تو اتمام حجت ہے۔ اس لئے ہمیں چاہئے کہ عذاب قبر کی تفصیل اور اس کی ذاتی حقیقت و معرفت حاصل کرنے کے بجائے جس طرح بھی ہو سکے دفع عذاب کی تدبیر میں مشغول ہو جائیں اور اس قبر کی تیاری میں لگ جائیں جو ہر روز پکارتی ہے کہ میں مسافرت اور تنہائی کا گھر ہوں، میں مٹی اور کیڑوں کا گھر ہوں۔ اللہم احفظنا من فتنۃ النار و عذاب القبر، آمین!

دعاؤں کا محتاج

زر محمد ۲۱ شوال ۱۴۱۷ھ